

రాజమహేంద్రవర స్త్రీ పునర్వివాహ చరిత్రము.



By

**K. VEERESA LINGAM**

ಶಾಸ್ತ್ರೀಯ ಸಾಹಿತ್ಯದ ಶ್ರೀ ರತ್ನಂ

3



51

K. VEERESA LINGAM



# రాజమహేంద్రవర స్త్రీ పునర్వివాహ చరిత్రము

~~చరిత్రము~~

9-6-1885

ఓ మిత్రులారా !

స్త్రీ పునర్వివాహ విషయకములయిన యుపన్యాసములను విని విని మీరు వినుగుచేంది యుందురు. బహుస్థలములయందు ఉపన్యాసములు చేసి చేసి నేనును విసిగియున్నాను. కొన్ని సంవత్సరములనుండి యేపట్టణమునందుఁ జూచినను, ఏనభలయందు విన్నను, ఏవృత్తాంత పత్రికలయందుఁ జదివినను, ఈ విషయమయిన చర్చలకును, ఉపన్యాసములకును, వాదప్రతివాదములకును విరామము కానరా కున్నది. వితంతువివాహములు తగుననువారును తగవనువారును కూడ శాస్త్ర వచనములతోను యుక్తులతోను పుస్తకములు నింపివేసినారు. ఈ విధముగా ఎక్కడఁజూచినను కావలసినన్ని ప్రసంగములును వాగ్వాదములును పుష్కలముగా నడుచుచున్నను, చినుకులయినను లేక వట్టి యుఱుములతోను మెఱుపులతోను సరిపోయెడు శుష్కమేఘాడంబరమువలెనే చెవులు చిల్లులు వోయెడి యీ వాగ్వాదంబరమువలనను ఫలమేమియు కలుగక కార్యములకు మాత్ర మింతవఱకును పెద్ద కఱవే పట్టియున్నది. కార్యమునకు ముందు కొంతకాలము మాటలావశ్యకములే యయినను, ఎల్లకాలమును మాటలతోనే కూరుచుండుట మాత్రము శ్లాఘాపాత్రము కాదు. మాటలు కావలసిన కాల మీవఱకే దాటిపోయినది. శ్రుతిస్మృతివిహితమైన ధర్మస్వరూపమును తెలిసికొన నిష్టమును శక్తియుఁ గలవారి కందఱికిని శాస్త్రమెట్లున్నదో యీవఱకే తెలిసిపోయినది. స్త్రీ పునర్వివాహమువలని సాధకబాధకములును లాభనష్టములును బహుకాలముక్రిందటనే యెల్ల

వారికిని ప్రతిదినఘంటా ఘోషము లయిపోయినవి. కాబట్టి యింకా కావలసినవెల్లఁగు కార్యములు కాని మాటలు కావు. లక్ష పాడిమాటలు చెప్పటకన్న ఒక్క కార్యమునుచేసి చూపుటవలన జనుల మనస్సులు పూర్వాచారమునుండి శీఘ్రముగా మరలి సహస్రగుణము లధికమయిన ఫలము కలుగును. కొందఱు ప్రయాసమున కోర్చి తాము మొట్టమొదట పనిచేసి చూపనిదే యెంతటి మంచికార్యమైనను కేవల ధర్మోపదేశమాత్రముచేత లోకములో వ్యాపింపదు. కాబట్టి యిప్పుడు కష్టములకు పహించి ధైర్యము వహించి కార్యములను నిర్వహించి, అంకురించిన సత్కార్యబీజమును కబళింప నోరప్పళించెడు విఘ్నవృత్తములనుండియు పామరజనదూషణాకాలవాయువునుండియు దానిని సంరక్షించుచు రావలయును. క్రొత్తగా కార్యము లారంభించువారికి ఈవఱకు మఱియొకచోట పనిచేసి కష్టనిష్ఠురములకు లోనయియున్న వారియొక్కయు జరిగిన కార్యములయొక్కయు చరిత్రము కొంత సహాయపడవచ్చును గనుక రాజమహేంద్రవరమున జరిగిన స్త్రీ పునర్వివాహచరిత్రమును మీకించుక చెప్ప ననుజ్ఞ వేడుచున్నాను.

మన దేశములో జనసామాన్యముయొక్క సుఖాభివృద్ధికి భంగకరములుగా నున్న బహుదురాచారములను సాధ్యమైనంతవఱకు తొలగింప ప్రయత్నింపవలయునన్న బుద్ధి యీశ్వరానుగ్రహమువలన చిరకాలముక్రిందట నే నాకు మనస్సులో సంకురించియుండెను. ప్రాయమధికమయినకొలదిని నా కా యభిలాష బలపడసాగెను. దేశాభివృద్ధి నపేక్షించెడు నామిత్రులు కొందఱి సాహాయ్యమువలన కొన్నివిషయములలో కొంతవఱకు ప్రజోపయుక్తములయిన కొన్నిమార్పులను మా పట్టణములో కలుగజేయుటకును నేను శక్తుడ నయినాను.



అయినను శ్రీపునర్వివాహ మీదేశములో వ్యాపించుటకు తగిన కాలము వచ్చినదనికాని ప్రయత్నము చేసినచో దానిని నెలకొల్పుట నావంటివారికి సాధ్యమగుననికాని నేనప్పుడు తలచి యుండలేను. భూమిహత్యాదులు నశించి శ్రీపునర్వివాహములు నిరాటంకముగా జరుగుచు బాలవితంతువులు ద్వితీయభర్తలతో సుఖించుచుండఁగా చూడవలెనని నాకెంత యభిలాష యుండినను, ఒక్కసారిగా ఇంతటి గొప్పమార్పు నిమిత్తమయి ప్రయత్నముచేయుటకు నాకు సాహసము పుట్టలేదు. ఇట్లుండఁగా పాఠశాలలో నా సహపాఠియు దేశాభిమానియు నైన నాస్రియమిత్రుఁ డొకఁ డొకనాఁడు నా యొద్దకు వచ్చి మనము శ్రీపునర్వివాహవిషయమయి కృషి చేయవలయునని యత్యంతాతురతతో చెప్పెను. అట్లుచేయుట యర్హ కృత్యమని నేనెంత దృఢముగా విశ్వసించియున్నను, చేయవలెనని నాకెంత యభిలాష యున్నను, విశేషపాండిత్యముకాని ధనముకాని లోకికాధికారముకాని లేని నావంటివారిట్టి మహాకార్యము తలపెట్టిన ప్రయోజనము లేదని యెంచి నామిత్రుని నేనంతగా ప్రోత్సహపఱుగక యువేక్ష చేయఁజొచ్చితిని గాని యతఁడే ప్రతిదినము నాయొద్దకు వచ్చి ప్రోత్సహకరములయిన మాటలుచెప్పి నన్ను పురికొల్ప నారంభించెను. అతఁడప్రకారము కొన్నిదినములు నాకత్సాహము పుట్టించి యీ కార్యము నిమిత్తమయి ప్రయత్నము చేయతగిన సమయము వచ్చినదని కొందఱు వైదికులచేతఁగూడ చెప్పించి నన్ను బలవంత పెట్టఁగా, అన్నలు తన్ను విడిచిపెట్టినను బంధువులు బాధించినను కడవఱకును నాతో నిలిచి పనిచేయునట్లు నామిత్రునిచేత వాగ్దానము చేయించుకొని, ఒకదిన మాతఁడు వ్రాసితెచ్చిన సభాహాస పత్రికమీఁద నా చేవ్రాలు చేసి ప్రకటించితిని. ఈ యాహాస

పత్రికను చూచినతోడనే శుద్ధవైదికవృత్తియందున్న మా పట్టణము లోని పండితులందఱును నామీద కత్తులు నూలుట కారంభించిరి; పూర్వాచారపరాయణులయ్యున్న తోకకశిఖామణులును వారికి తోడ్పడి, నన్ను సాధింప దీక్షవహించి యుండిరి. ఈ ప్రకారముగా ప్రతిపక్షులు తమ సాధనములతో సంసిద్ధులయి యుండఁగా, నేను పంపిన యాహ్వానపత్రిక ననుసరించి యీ విషయమయి నే నుపన్యసింపవలసిన దినమును వచ్చినది. అప్పటికి నాకు స్త్రీపునర్వివాహవిషయ మయి యేమి గ్రంథములున్నవో తెలియవు. విద్యాపాగరుని గ్రంథ మున్నట్టు మాత్రము తెలియునుగాని, ఆ గ్రంథమును నాకప్పుడు లభింపలేదు. మనుస్మృతియు, పరాశరస్మృతియు, యాజ్ఞవల్క్యస్మృతియు మాత్రమప్పుడు నా యొద్దనున్నవి. ఈ విషయమయి పురుషార్థప్రదాయినిలో నొకరు ప్రచురించిన చిన్న గ్రంథ మొకటి నాకు చిక్కినది. ఈ గ్రంథముల సాహాయ్యముతో నాబుద్ధికి తోచిన యుక్తులనుచేర్చి యొక యుపన్యాసము వ్రాసి దానిని శ్రీవిజయనగరపు మహారాజుగారి బాలికాపాతశాలామందిరమున జరిగిన మహాసభలో ౧౮౭౯ వ సంవత్సరము జూలయి నెలలో మొట్టమొదట చదివినాను. నా యుపన్యాసము బహుజనుల మనస్సులను కరఁగించినను, పండితుల కోపాగ్నికి నేతిధారయయి వారిని మఱిత కుపితులనుగాఁ జేసినది. ఆ దినమున వాదమెట్లుజరుగునో వినవలె ననియు, పండితుల విజయమును చూడవలెననియు, బహువిధాభిప్రాయములతో గుంపులుగా వచ్చిన జనులతో అయిదాఱువందల జనులు పట్టఁదగిన సభామందిరమంతయు నూపులు పయికి చల్లినను క్రింద రాలనట్టుగా క్రిక్కిరిసిపోయినది. నా యుపన్యాసము కాఁగానే ఆ మహాసంఘములో నుండి వృషభముమీఁదికి లేచు వ్యాఘ్రములవలె పండితులనేకులు



లేచి శ్రీశంకరాచార్యస్వాములవారివద్ద ముఖ్యపండితులుగా నుండిన అద్దేపల్లి కృష్ణశాస్త్రిలవారు మొదలైనవారు తమ పాండిత్యమునంతను కనబఱచి నన్ను బహువిధముల దూషించి 'సప్తే మృతే' త్యాది పరాశరస్మృతివచనమున కనేకవిరుద్ధార్థములు కల్పించి పరిహాసముచేసి ప్రత్యుత్తరము చెప్పుటకు నా కవకాశ మియ్యక, పయివారము నా యుపన్యాసముమీఁది ఖండనోపన్యాసములు చదివెదమని వాగ్దానములుచేసి నాటికి సభనుండి వెడలిపోయిరి. ఆ దినము మొదలుకొని పట్టణమునందంతటను ప్రతిగృహమునందును స్త్రీపునర్వివాహవిషయమయిన చర్చలే జరుగనారంభించినవి. ఆ కాలమునందు విధవావివాహమున్న శబ్ద మందఱికిని శూలమువలె సోకి కర్ణ కఠోరముగా నుండెను. నన్నావఱ కితరవిషయములయందు భూషించువారును ఈ విషయమునందు దూషింప నారంభించిరి. నామిత్రులు సహితము కొందఱు నన్ను నిరుత్సాహపఱుపనాగిరి. పండితులందఱును నామీఁద ధ్వజమెత్తి, చూచువారు లేక మూలబడియున్న ప్రాతతాటాకుపుస్తకముల నన్నిటిని పయికితీసి బూజు దులుప మొదలుపెట్టిరి. ఏ గ్రంథము నడిగినను ఏరు నాకొక్కపర్యాయ మెరవియ్యకపోవుటయే కాక గ్రంథనామములయినను నాకు తెలుపక మఱుఁగుపఱచుచు వచ్చిరి. నా పక్షమున కొందఱుమిత్రులున్నను వారప్పుడు చేయఁగలిగిన సాహాయ్య మత్యల్పముగా నుండెను. మొదట నన్నీ కార్యమునకు పురికొల్పిన మిత్రుఁడు మాత్రము సంస్కృతమునందు కొంత పాండిత్యము కలవాడగుట చేత నాకు బహువిధముల తోడుపాటుగా నుండెను. నాకింతలో కాశీపట్టణమునుండియు కాశీఘట్టపట్టణము నుండియు బొంబయినుండియు కావలసిన పుస్తకములన్నియు వచ్చినవి. ముప్పది స్మృతులకంటె నధికముగా నాకప్పుడు లభించినవి. అవి యన్నియు చకవుటకు నా

కప్పు డవకాశము లేకపోయినను, ఈశ్వరుడు మాత్రము నాకు మిక్కిలి సహాయుడయి యుండుటచేత నేను చూచిన భాగములోనే నావాదమున కనుకూలమయిన ప్రమాణవచనము లనేకము లప్రయత్నముగా దొరకెను. ఈప్రకారముగా సత్యబలమును దైవబలమును నాపక్షమునం దుండుటచేత నాకు ధైర్యము పొచ్చి నేనుత్సాహముతో పనిచేయఁగా, పండితు లుపన్యాసములు చేసిన సభనాడు నాప్రతివాదమును విన్నమిఁదట జనుల కందఱకును పండితులవాద మసారమనియు స్త్రీపునర్వివాహము శాస్త్రసమ్మతమనియు అభిప్రాయము కలుగ నారంభించెను. పండితులు నన్ను బహిరంగముగా సభలయందోడించలేక బహువిధమాయోపాయములు ప్రయోగింపఁజొచ్చిరి. కొందఱ టింటింటికి తెరిగి శాస్త్రజ్ఞానములేని పెద్దమనుష్యులవద్ద నేను చేసిన వపార్థములనియు, శాస్త్రము స్త్రీపునర్వివాహము నంగీకరింపదనియు, కలియుగము గనుక వర్ణసాంకర్యము కలిగి లోకము చెడి పోవుననియు, చాట మొదలుపెట్టిరి. కొందఱు నయమున భయమున నన్ను మఱింపఁ జూచిరి. కొందఱు నన్నకస్మాత్తుగా పిలిపించి వాదములో నోడించి శాస్త్రవిషయమున జనులకు కలుగుచున్న విశ్వాసమును చెడఁగొట్ట ప్రయత్నించిరి. అక్కడి పండితులు తాము వాదమునందు నిర్వహింపలేక యితరస్థలములనుండి పండితులను పిలిపించుటకై ప్రయత్నించి, అవిషయమునను లభ్యమనోరథులుగాక విశాఖపట్టణమండలమునందలి యొకరాజుగారిచే నొక ఖండపగ్రంథమును వ్రాయించి తెప్పించి, పండితు లందఱును బానియందు తమకు తోచినవిషయములను చొప్పించి, పుస్తకములోని సంగతులు మా పక్షమువారి కెవ్వరికి తెలియకుండ రహస్యముగా నుంచి, కాశీమొదలైన స్థలములయందు చిరకాలము వసించి మంత్రశాస్త్రప్రవీణు



డని ప్రసిద్ధిచొంది మహాతంత్రజ్ఞుడైన జోస్యుల పేరిచయములు  
 గారిలోపల నొకసభచేసి, ఆసభకు స్త్రీపునర్వివాహప్రతిపక్షులను  
 మాత్రమే యాహ్వానముచేసి నన్నకస్మాత్తుగా పిలుచుకొనిపోయి,  
 పయిగ్రంథమును జదివి యందలి యంశముల కాక్షణముననే యుత్తరము  
 చెప్పవలయునని యడిగి నన్ను పరాజితుని జేయఁజూచిరి. కాని యీశ్వ  
 రానుగ్రహమువలన నేను సమయోచితములయిన ప్రత్యుత్తరముల  
 చెప్పనారంభింపఁగా, ప్రజలకు తమమాటలయందు విశ్వాసము చెడు  
 నని భావించి యాపండితులు నాయుత్తరములను వినక కడుపునొప్పి  
 యని యొకఁడును కాలునొప్పియని యొకఁడును లేచిపోయిరి. అటు  
 తరువాత పరమతాంత్రికుడయిన యాచయనులుగారు నన్నొంటిగా  
 పిలిచి నన్నును నాపూర్వులను స్తుతిపాఠములతో జ్ఞాపించి పూనిన  
 కార్యమునుండి మరలింప బ్రయత్నించెను గాని దైవయత్నమువలన  
 ఆపండితసత్తముని కోరిక సఫలము కాక, విధవావివాహవృక్షమును  
 మూలచ్ఛేదము చేయుటకయి దీక్షవహించిన సభల కాలయమయి  
 బ్రాహ్మణశ్రేణిలో శుద్ధశ్రోత్రియుల యిండ్లనడుమనున్న యాగృహమే  
 యిప్పుడు విధవావివాహప్రవర్తకసమాజమువారి యధీనమయి యీ  
 నూతనదంపతుల కాపురమున కాలయమయి యున్నది. నేను మొట్ట  
 మొదట నిచ్చిన యుపన్యాసము ప్రకటింపఁబడఁగానే తెలుఁగుదేశ  
 మునందంతటను స్త్రీపునర్వివాహవిషయమైన వాదములే ప్రబలి  
 మండనవాదులు నాపుస్తకము నాధారము చేసికొని శాస్త్రమును  
 యుక్తులను చెప్పఁబూనుటయు, ఖండనవాదులు బహువిధముల పూర్వ  
 పక్షములు చేయఁబూనుటయు కొంతకాలము జరిగెను. గుంటూరు  
 నుండి భువనగిరి పరదేశిసోమయాజులుగారును, బందరునుండి శ్రేణి  
 కోటిశ్వరశాస్త్రిలుగారును, చెన్నపురినుండి కొక్కొండ వేంకటరత్నము

పంతులుగారును, వర్తమాన రత్నాకర విలేఖకులును, కాకినాడనుండి  
 ఓగిరాల జగన్నాథముగారును, విశాఖపట్టణమునుండి దంతులూరి  
 నారాయణగజపతిరాజుగారును, రాజమహేంద్రవరమున వేదము  
 వేంకటరాయశాస్త్రిలుగారును, ఇంకను ననేకులును నా ప్రథ  
 మోపన్యాసము మీఁద ఖండన గ్రంథములను వ్రాసిరి. ఈ  
 ఖండన గ్రంథములయందలి ముఖ్యాంశములకును రాజమహేంద్ర  
 వరమునందలి పండితులు చెప్పిన యంశములకును ఉత్తరముగా  
 నేను మరల శ్రీవిజయనగరము మహారాజుగారి బాలికాచార  
 శాలలో జరిగిన మహాసభలోనే నా ద్వితీయవిజ్ఞాపనము నుపన్యసించి  
 ప్రకటించినాను. ఇదిగాక బహుస్థలములయం దీవిషయమై వ్రాయుచు,  
 వచ్చిన ప్రతివాదల వాదములకెల్ల సుత్తరములు ప్రకటించుచు వచ్చి  
 నాను. తీటికయన్నప్పు డిత్తరస్థలములకు పోయి యుపన్యాసములు  
 చేయుటకును ప్రయత్నించుచు వచ్చినాను. నేను మొట్టమొదట కాకి  
 నాడకుపోయి యుపన్యాసము చేసినప్పు డక్కడి బ్రాహ్మణులు నా  
 మీఁద రాళ్ళువేయుటకును యత్నించినారు. ఈకార్యమునకు విఘా  
 తము కలుగఁజేయుటకయి యెందఁ తెన్నివిధముల ప్రయత్నములు  
 చేసినన, మాది న్యాయపక్షమయినందునను, న్యాయ మెక్కడ  
 నుండునో దేవుఁడక్కడ నుండును గనుకను, దేవుఁ డేవంక నుండునో  
 యావంక జయము కలుగుట సహజమగుటచేతను, నాతోడివారును  
 నేనును సంఖ్యయం దతిదుర్బలులమైనను, విద్యాధికులము కాకపోయి  
 నను, మా ప్రయత్నములే కొనసాగుచువచ్చి శత్రువులకృషి యంతయు  
 విఫలము కాసాగెను. ఈవిషయమై తఱుచుగా వాదప్రతివాదములు  
 జరుగుచువచ్చుటచేత విధవావివాహమన్న శబ్ద మారంభదశయందు  
 వలె చెవులకు కలుపుగా నుండక కొంతకాలములో జరులకది పరి



చిరపద్యమై పోయినది. అనేకులకు విధవావివాహములు శాస్త్రసమ్మతములనియు, అవశ్యాచరణీయములనియు, అభిప్రాయము కలుగ సాగెను. బాలవితంతువుల సంరక్షకులనేకులు తమ వితంతుకన్యలకు పునర్వివాహములు చేయ నుద్దేశించుకొన మొదలుపెట్టిరి. ఇంతకు మునుపే శ్రీ పైడా రామకృష్ణయ్యగారు తమ సహజౌదార్యముతో ముప్పదివేలరూపాయలను ఈకార్యమునిమిత్తమయి యిచ్చెదమని వాగ్దానము చేసినారు. ఈ సమయములో శ్రీ పునర్వివాహములయందత్యంతాభిరతిగల ఆత్మూరి లక్ష్మీనరసింహముగారు మా పట్టణమునకు ప్రాడ్వివాకుడుగా వచ్చుటకూడ దైవవశముచేత సంభవించినది. వివాహములు జరిగెడు షట్మున తాము భోజనములకు వచ్చెదమని ముప్పదిమందికంటె నధికముగా లౌక్యలైన బ్రాహ్మణులు వాగ్దానములు చేసినారు. వితంతుకన్యలు దొరికినవత్తమున తాము వివాహమాడెదమని మా శాస్త్రుచాతశాలలోని విద్యార్థులనేకులు బయలుదేరినారు. ఈ కార్యములో నాకు విద్యార్థులే ముఖ్యసహాయులుగా నుండి నా కంగరక్షకులుగాకూడ నుండుదు వచ్చినారు. ఇంచుమించుగా రెండుసంవత్సరము లీప్రకారముగా వాదములైన తరువాత కార్యములేని నిర్భక్తవాదములతోఁ బ్రయోజనములేదని తెలిసికొని, యేలాగున నైన కొన్నివివాహములు జరపవలెనని నిశ్చయించుకొని, మాలో నయిదుగుర మొక అంతరంగికసమాజముగా చేరి మా ప్రయత్నము లితరులతో ప్రాణమిత్రులతోనైనను జెప్పకుండునట్లు మాలో మేము ప్రమాణములు చేసికొని, రహస్యముగా కార్యాలోచనము చేయుట కారంభించినాము. మనదేశములో సాధారణముగా పేరునకు సమాజము అనేకము లుండుటయేకాని, అందఱును గలిసి యైకమత్యముతో పనిచేయుచుండుట కానము. ఏ పని చేసినను సమాజముపేరు పెట్టి

యొక్కరే చేయుచుండవలెను. ఈ విషయములో శ్రద్ధవహించి పని చేయు సామాజికులుగల సమాజము నేర్పఱుపవలయునని నేను పలు మాటలు ప్రయత్నిములు చేయుచు వచ్చితిని గాని, ఆ సమాజములలో నొక్కటియు చిరకాల ముండుటకాని, యొకమత్యముతో పనిచేయుట కాని తటస్థింపలేదు. ఈ రహస్యసమాజములో మాటాడుకొన్న సంగతులుసహిత మేలాగుననో కాని మఱునాటికే ప్రతిపక్షులయొద్దకు పోసాగెను. మేమీ ప్రకారముగా కార్యములు జరుపుటకు కృతనిశ్చయులమయి గూఢముగా పనిచేయుచుండుటయు, వివాహములు జరిగెడు పక్షమున భోజనముల కెవ్వరు వచ్చెనరో, తాంబూలముల కెవ్వరు వచ్చెనరో, ప్రతిపక్షము పూనక సహాయులుగా నెవ్వరుండురో తెలిసికొనుటకై లక్ష్మీనరసింహముగారిలోపల రెండుసభలు చేయుటయు, చూచి స్త్రీపునర్వివాహనిషేధకపక్షమువారు భయపడి మా ప్రయత్నములు మాటలతో పోక కార్యములకు వచ్చునని సంచలించి తొందరపడి మా ప్రయత్నములకు విఘ్నములు కలుగజేయుటకయి వారును సభలుచేరి యుపాయముల నాలోచింప మొదలుపెట్టిరి. ఒక దినమున పూర్వాచారపరాయణులయిన తాకులును వైదికులును మార్కండేశ్వరుని యాలయములో సభచేరి నన్ను వర్ణమునుండి బహిష్కారము చేయుటకును నిధవానివాహముల కేవిధమైన తోడ్పాటు చూపెదమన్నను వారిని బహిష్కరించెదమని భయపెట్టుటకును ముందే నిశ్చయించుకొనివచ్చి, వారిలోని మూర్ఖులైన కొండఱు బ్రాహ్మణులు నన్ను కొట్టవలెననికూడ నుద్దేశించిరి. ఈ సంగతి కొంచెము పట్టణములో తెలియఁగానే సభ యారంభమైన యరగంటలోపల దేవాలయమంతయు పాతశాలలోఁ జదువుకొను రెండు వందలవిద్యార్థులతో నిండిపోయినది. నా విషయమై డార్జన్గము



జరిగింప నొందిన యా దుష్టులు విద్యార్థులసంఖ్యను జూచి భయపడి తమ కేమి ఐరాభవము సంభవించునోయని మెల్లఁగా నావలకు జాతీరి. సభవారును మొట్టమొదట నుద్దేశించుకొని వచ్చినవని జరప నేరక తమయిండ్లకు పోవలసినవారైరి. ఆదినము మొదలుకొని పట్టణములో సంక్షోభమును కక్షలును ప్రబలసాగెను.

ఇప్పటికి వితంతువులైన తమకన్యలకు వివాహములు చేసెననుని బయలుదేరినవా రనేకులేర్పడినను తాము ముందుగా నడుగిడుదు మనువారు మాత్రము కనబడలేదు. ఎల్లవారును ముందొక వివాహ మయినయెడల తాము రెండవవారముగా నుందు మనువారైకొని తామే మొదటివారుగా నుందుమనువారు కానరాలేదు. అట్లుండుట లోకస్వభావమే. ముందుగా నెవ్వరైన ప్రవేశించుట చూచి వారికి కష్టములు వచ్చినచో తాము ప్రవేశింపక తొలఁగుటకును కష్టములు రానిచో తామును ప్రవేశించి సుఖ మనుభవించుటకును జనులెప్పుడును సామాన్యముగా కోరుచుందురు. మాప్రయత్నము లిట్లుండఁగా కృష్ణామండలమునుండి మామిత్రులైన దర్భా బ్రహ్మ సందముగారు తమవై ఘన నొకగ్రామములో నొక బ్రాహ్మణవితంతు కన్య యున్నదనియు, మనుష్యులను పంపినయెడల వారివెంట తల్లి యాచిన్నదానిని పంపు ప్రయత్నము తాము చేసెదమనియు నాకొక జాబు వ్రాసిరి. ఈవిధముగా మొట్టమొదట వివాహము చేయువారు కూడ తటస్థించినందుకు సంతోషించి యీవిషయమై విశేషశ్రద్ధను వహించి సర్వవిధముల నాకు సహాయులుగా నుండిన లక్ష్మీనర సింహముగారి నడిగి పుచ్చుకొన్న తెలివిగల యిద్దఱు మనుష్యులను తోడిచ్చి, యీకార్యములయం దత్యంతాదరము కలిగి ప్రథమశాస్త్ర పరీక్షయందు కృతార్థుడై మాత్రో మొదటినుండియు పనిచేయు

చుండిన పోమంచి భీనుశంకరముగారిని నాజాబుతో బ్రహ్మానందము  
 గారియొద్దకుఁ బంపితిని. ఇటువంటి కార్యములలో పేరు పైకి తెలిసినచో  
 కార్యభంగము కలుగును గనుక, అచిన్నది యేగ్రామమునం దున్నదో,  
 తల్లి పేరెవరో యేమియు మేము పంపిన మిత్రునకుసహితము చెప్పక  
 రహస్యముగానే యుంచి బ్రహ్మానందముగారిని చూచిన తరువాత  
 సమస్తమును వారే చేసెనరని మాత్రము చెప్పితిమి. వీరు బయలు  
 చేసిన రెండుదినముల కెల్లను తాముద్యోగాంతరమువీఁడ నూఱు  
 మయిశ్శూరములో నున్న మఱియొక గ్రామమునకు పోవుచున్నా  
 మనియు కొన్నిమాసములవఱకును మరల వచ్చుటకు వీలుపడదనియు  
 మరల వచ్చినతరువాతనే యాకార్యము విషయమై కృషిచేయవచ్చు  
 ననియు బ్రహ్మానందముగారివద్దనుండి నాకు జాబు వచ్చినది. మా  
 మిత్రుఁడు బయలుదేరి పోయిన గ్రామము మాపట్టణమునకు నూట  
 యేఁబది మయిశ్శూరములో నున్నది. అక్కడకు పొగబండ్లు లేవు;  
 తిండిసమాచార మందకు. అట్టిస్థితిలో మేమందఱము నాలోచించి  
 వివరముగా జాబువ్రాసి మనుష్యుని పంపుట యుచితమని నిశ్చ  
 యించి, అచిన్నది నివసించు గ్రామమును తల్లి యింటిపేరును, పేరును  
 జరపవలసిన కృత్యమును వివరముగా తెలుపుచు మామిత్రున కొక  
 జాబు వ్రాసి, దానికి లక్కముద్రలువైచి విశ్వాసపాత్రుఁడయిన  
 మనుష్యుని చేతికిచ్చి పంపితిమి. ఈలోపల మామిత్రుఁడు గమ్యస్థా  
 నముజేరి విచారింపఁగా బ్రహ్మానందముగా రావఱకే గ్రామము  
 విడిచి దూరగ్రామము పోయినట్టు తెలియవచ్చినది. పోవలసిన  
 గ్రామమేదో, తేవలసిన చిన్నదెవరో తెలియదు; తాము వచ్చిన  
 కార్యమునైనను మఱియొకరితో చెప్ప వల్లకాదు; తుదకు తా  
 మెవ్వఁడోకూడ తెలుపనయినను తెలుప వల్లకాదు; ఈస్థితియం



దేమియు నాలోచన పాలుపోక బుద్ధిమంతుఁడు గనుక తొందరపడి గ్రామము విడిచి రాక మాయుత్తరము నవేక్షించి మామిత్రుఁడా గ్రామములోనే వేచియుండఁగా, మేము పంపిన మనుష్యుఁడు పోయి కలిసికొని మాజాబు నిచ్చెను. అప్పుడు పోవలసిన గ్రామమునకు వారందఱును బయలుదేరిరి. ఆచిన్నదాని తెల్లదండ్రులు ధనికులై గొప్ప సంకేతమునందుఁ బుట్టినవారు; ఈకార్యము తెల్ల కొక్కతెను తప్ప బంధువర్గమున కెవ్వరికిని ఇవ్వములేదు; ఆచుట్టుపట్టుల గ్రామము లన్నియు వారి బంధువులతో నిండియున్నవి; ఈసంగతి కొంచెము తెలిసినచో మోటు గ్రామములవా రెంత దౌర్జన్యము జరిగింతురో యెల్లవారు నెఱిగియుందురు; అప్రక్కల మామిత్రునకు సాయము చేయువా రొక్కరును లేరు. ఇటువంటిస్థితిలో నామిత్రుఁడు చక్కగా నాలోచించి తామెక్కడకుఁ బోవుచున్నారో బండివాండ్రకు సహితము చెప్పక రాత్రి రెండుజాములప్పు డాగ్రామము చేరి ప్రమా సముమీఁద వారియిల్లు తెలిసికొని చిన్నదానితల్లిని లేపి రహస్యముగా తాము వచ్చినసంగతి తెలుపఁగా, ఆమె బ్రహ్మానందముగారు రానిదే తాను పిల్లను పంపనని చెప్పెను. వారారాత్రి యామె నెలాగుననో బతిమాలి యేమేమో చెప్పి యొప్పించి పిల్లదాని నొంటిగా వచ్చునట్లుఁడఁబడిచి తెల్లవాఱకమునుపే యాచిన్నదానిని తీసికొని బయలుదేలి యాదిన మేగ్రామముగోను దిగి వంటచేసికొని భోజనము చేయక యటుకులే తిని యుండి, యెవ్వరు వచ్చి పట్టుకొందురో యను జంకుచేత శీఘ్రప్రయాణములుచేసి కొన్నిదినములలో తామాచిన్నదానిని సురక్షితముగా తెచ్చి మాయుంటివద్ద చేర్చిరి. ఆమఱునాఁడే యీసంగతి యూరంతయు పొక్కి యాచిన్నదానిని చూచుటకయి జనులు తీర్థప్రజవలె రాసాగిరి. అందుచేత కొన్నిదినములు మాయుల్లు

తిరుమలవేంకటేశ్వరులవారి యాలయమువలె వచ్చెడివారితోను పోయె  
డువారితోను సందడిగా నుండెను. అప్పుడు మేము వరునిగూర్చి విచా  
రింపజొచ్చితిమి. ఈ ప్రయత్నము మేమారంభించినది మొదలుకొని  
తల్లిదండ్రులు భయపడి సమస్తప్రయత్నములును చేసి బహుచారు  
లయిన విద్యార్థులకు బలవంతపెట్టి వివాహములు చేయ నారంభించిరి.  
అందుచేత నావఱకు వివాహమాడ నిశ్చయించుకొన్న విద్యార్థులలో  
కొందఱికి వివాహము లయిపోయినవి. ఉన్నవారిలో కొందఱు ఆస్యశా  
ఖిలవారగుటచేత పనికిరాక పోయినారు. మిగిలినవారిలో మంచివారి  
నేర్పఱుచుట కాలించించుచుండగా, అవఱకు నావద్దనుండి విద్య  
నేర్చుకొని సర్వకళాశాలాప్రవేశ పరీక్షయందు తేజీ, అప్పుడు విశాఖ  
పట్టణములో నడువదిరూపాయలవనిలో నున్న యిరువదిరెండుసంవత్స  
రములప్రాయముగల యొకచిన్నవాని భార్య యాకస్మికముగా పోవుట  
తటస్థించెను. అతఁడేవితంతువివాహములు మొదలయిన క్రొత్తమార్పు  
లయం దాసక్తియు నుత్సాహమును గలవాఁడు. నేనాతనికి జాబు  
వ్రాయఁగా తానీచిన్నదానిని వివాహమాడుట కంగీకరించెను.  
అతఁడు చిన్నవాఁడగుటచేతను విద్యగలవాఁడగుటచేతను మంచి  
యుద్యోగమునం దుండుటచేతను పలువురాతనికి పిల్ల నిచ్చెదమని  
తిరుగుచున్నను వారి సందఱిని నిరాకరించి, వితంతువివాహము  
చేసికొని బుద్ధిపూర్వకముగా సనేకకష్టములు పొందుటకు సాహసించిన  
యాతని ధైర్యమును పరోపకారచింతయు మిక్కిలి శ్లాఘింపఁదగి  
యున్నది. ఆతనికి మఱింతప్రోత్సాహము కలిగించి దర్భా బ్రహ్మ  
సందముగారి తమ్ములయిన వేంకటశాస్త్రిగా రాతనిని వెంటబెట్టు  
కొని రాజమహేంద్రవరము వచ్చిచేరిరి. అంతవఱకును జనులు పరి  
పరివిధముల నూహలు చేయనారంభించిరి. కాని వరుఁడెవ్వరో



యెవ్వరికిని నిశ్చయముగా తెలిసిపడికాదు. వరుడు గోగులపాటి శ్రీరాములుగారని తెలిసినంతోడనే మా పట్టణములోని యాతనిబంధువులు మొదలయినవారు వచ్చి వివాహము చేసికోవలదని హితోపదేశములుచేసి కార్యముగానక మరలిపోవుచువచ్చిరి. వివాహము జరుగునని రూఢిగా తెలిసిన తరువాత మా పట్టణమునందు పుట్టిన సంతోభ మింతంతయని చెప్పటకు శక్యము కాదు. ఆవత్సకు నిశ్శబ్దముగనుండిన మా పట్టణమంతయు మహావాయువుచేత సంతోభము నొందిన మహాసముద్రమువలె కలంగ నారంభించినది. ఎక్కడ చూచినను సభలే; ఎక్కడ చూచినను వీధులలో గుంపులుకూడి గుజగుజలాడుచుండుటలే; ఎక్కడ చూచినను కోపవాక్యములే; ఎక్కడ చూచినను బెదిరింపులే; ఈ యాకస్మికసంతోభములో తామంతకు మునుపు పేరులేక మూలఁబడియున్న యనామధేయు లనేకులు సుప్రసిద్ధులయినారు; వివాహములలో తోరణములు త్రెంపి పెనఁగుబాడి చేతులు విడిచి సంభావనలు గొను మహాపురుషులు సభావతులయినారు; ఇచ్చకములాడి యింటింటఁదిరిగి బిచ్చమెత్తుకొను తుచ్చులు సందడిగాతిరిగి సమాచారములు తెచ్చుట కెంతో పెద్దలయినారు. వీరి యాటోపమును జూచి నా మిత్రులుసహితము కొందఱు నాతో మాటాడుటకే భయపడినారు; శ్రీపునర్వివాహవిషయమయి తమ ప్రాణములనైన నిచ్చెదమని యితరులకు జాబులు వ్రాసి యాంతరంగికసమాజములోచేరియున్నవారు సహితము పెండ్లికి వచ్చు మాట యటుండఁగా మావీధిని నడుచుటకే జంకుపడి కార్యస్థానము నకుఁ బోవునప్పుడు చుట్టుతిరిగి మఱియొక మార్గమునఁ బోవువారైరి. మాయంట వంటచేయు పనికత్తెకూడ మమ్మావటకే విడిచి పెట్టెను; పురోహితుఁడు మాయంట శుభకర్మలు చేయించుటకయి

రాక మానుకొనెను. బంధువులందఱును నన్ను పలువిధముల నిందించుచు జాతిభ్రష్టసివలె చూడసాగిరి. వివాహాదివమున మా యింట మాత్రమేకాక మా యింటిచుట్టును వీధిపొడుగునను రక్షకభటులు కావలి కావలసివచ్చినది. ఇటువంటి సంక్షోభములో ౧౮౮౧ వ సంవత్సరము డిసెంబరు నెల 11 వ తేది రాత్రి రాజమహేంద్రవరమున మొదటి శ్రీ పునర్వివాహము జరిగినది. ఆవివాహమునకు మొదటి నుండియు నాతో నుండి పనిచేసిన మిత్రుఁడు రాలేకపోయినను ధైర్య శాలులును దేశభిమానులు నయిన నా మిత్రులనేకలు తాంబూలములకు మాత్రమేకాక భోజనములకు సహితము వచ్చిరి. అట్టి యమూల్యమయిన సాయముచేసి నాకు తోడుపడి పెక్కుకష్టములకు లోనయిన వారియెడల నే నెల్ల కాలమును కృతజ్ఞుఁడనయి యుండవలెను. వారిలోను నాకు మొదటనుండియు పరమాప్తుఁడయి, ఒక్క యీ కార్యము సందుమాత్రమేకాక దేశక్షేమము నిమిత్తమయి నేను చేయ తలపెట్టిన మంచికార్యములలో నెల్ల ను నాకు కడిభుజమయి యుండి, పయికి పేరు నాదయినను చాటున నాకంటెను బహుగుణము లధికముగా పనిచేయుచు వచ్చుచున్న బసవరాజు గవర్రాజుగారి సాహసచరిత్రము నిచ్చట ముఖ్యముగా శ్లాఘింపవలసి యున్నది. పదిమంది యొక్క సారిగా లోకాంతరగతులయినప్పుడు పుట్టునంత సంక్షోభము ఈ వివాహాదివమున వారియింట పుట్టినది. భార్యవంకవారును తనవంకవారునయిన బంధువు లనేకు లొక్కసారిగా గొల్లున గోలపెట్టి మధ్యాహ్న సమయమున మృతుని నిమిత్తమయి యేడ్చునట్లేడ్చుచు శపించుచు లేచిపోయిరి. తల్లిదండ్రులు చిన్నతనములో పోయినప్పటినుండియు పెంచి పెద్దవానిని జేసిన పెద్దతల్లి తన్ను విడిచిపోయినను వెనుక తీయక, లోకోపకారము నిమిత్తమయి యెన్నికష్టములు వచ్చినను



సహించుకొని యుండి, భార్య దీర్ఘ వ్యాధిచేత బహుమానములు మంచ మెక్కియుండి బంధువులు రాక బహుబాధలు తటస్థించినను ప్రాయ శ్చిత్తమున్న పేరునె నను తలపెట్టక, ఈ దినమువఱకును పరోపకార మయిన యీ కార్యమునిమిత్తము వ్యయప్రయోసములను సంతోష పూర్వకముగా సహించుచున్న యీ నామిత్రుని నెట్లు శ్లాఘింపవల యునో నేనెఱుంగకున్నాను. ఈక్షమున జేరి వివాహసమయమున భోజనములు చేసినవారందఱును కొంచెముగానో గొప్పగానో యీ విధమయిన శ్రమల కోర్చినవారే. పలువురు విధితేక ప్రాయశ్చిత్త ములు చేయించుకొని మమ్ము విడువవలసినవారయినను వారిమనస్సు లిప్పటికిని మాపక్షముననే యున్నవనుటకు సంశయము లేదు. ఒకరు రాజకార్యముమీఁద గుంటూరు వెళ్ళవలసినవారయి యక్కడ నీళ్ళ బ్రాహ్మణులు దొరకకయు కాపురముండుట కిండ్లు దొరకకయు బహుబాధలు పొంది యిష్టము లేకయే ప్రాయశ్చిత్తమునకు లోను కావలసినవారయిరి; ఆయన బావమఱుది మఱియొక రారంభదశ యందలి కష్టముల కన్నిటికిని తాళి మొన్నటివఱకును మాలోనేయుండి యెదిగి యీడేరి కాపురమునకు సిద్ధముగా నుండిన తనతోడఁబుట్టిన పడుచు నత్తవారు తీసికొనిపోవనందున ప్రాయశ్చిత్త మంగీకరింప వలసినవారయిరి; మఱియొకరు పెద్దకుటుంబమగుటచేత తమకొడు కులకును ఇమారైలకును సంబంధములు దొరకవన్న భీతిచేత ప్రాయ శ్చిత్తము చేసికొనిరి. మొట్టమొదట దూర దేశముపోయి కన్యకను తీసికొనివచ్చి యెంతోపనిచేసిన నామిత్రుఁడు సహితము తనమేనమామ కాలము చేసినప్పుడు గత్యంతరములేక ప్రాయశ్చిత్తమున కొప్పుకొన వలసినవాడయ్యెను. కొందఱు తొందరపడి ముందుగా ప్రాయశ్చిత్త ములు చేసికొన్నను, ఇటువంటి సమయములో ధైర్యము నిలుపలేక

పోయినందుకు వారిని నిందింపవలసిన పనిలేదు. మొట్టమొదటి రెండు వివాహములకు రెండుమూడువేల రూపాయలను గవ్వలవలె వ్యయము చేసి, వివాహము లాడిన దంపతులు కాపురము లుండుటకయి గృహములను కట్టించి యిచ్చి, తరువాత స్త్రీపునర్వవాహముల నిమిత్తమయి పదివేలరూపాయ లొక్కసారి గొక్కముగా నిచ్చి, తమవ్యవహారము నం దించుమించుగా లక్షరూపాయలు నష్టము వచ్చినను, వచ్చిన నష్టమునకు కారణ మికార్యములలో ప్రవేశించుటయే యని సామరులు ఘోషించుచున్నను లేతముచు వెరుకతీయక, నేటివఱకు వివాహములు చేసికొన్నవారికిని వివాహములతో సంబంధించియున్నవారికిని సర్వ విధముల సహాయము చేయుచున్న శ్రీపైడా రామకృష్ణయ్యగారి యంతటి ధైర్యదార్యశాలి సహిత మాసంక్షోభముతో మనస్థైర్యమును నిలుపలేక ప్రాయశ్చిత్తము చేసికొనవలసి వచ్చినప్పుడు, బయల మిత్రులును బంధుజనులును కులమువారును బహువిధముల దూషించి బెదిరించుచుండఁగా, ఇంట భార్యలును తల్లులును బహువిధముల విలపించుచు మనస్సు కలంచుచుండఁగా, మతగురువులు బహిష్కార పత్రికలు పంపి భీతి కొలుపుచుండఁగా, సామాన్యజనులు ధైర్యము నిలువఁగలుగురా? ఈ సంగతి యటుండనిచ్చి వివాహచరిత్రము నించుక చిత్తగింపుడు.

వివాహవ్యయముల నిమిత్తమయి రామకృష్ణయ్యగారి రావఱకే మావద్దకు వేయిరూపాయలను పంపియుండిరి. మా పురములోని ప్రముఖులనేకులు వివాహమునకు చాకలివాండ్రను వాద్యగాండ్రను కూడ రాకుండఁ జేయుటకయి బహువిధముల ప్రయోసపడిరి. పెండ్లిలో మేళములకు వచ్చిన వేళ్ళలనుగూడ వెలివేసి వారియొద్ద నుండి కొంతసొమ్ము తీసికొనిరి. ఇటువంటి బాధలచేత మేమెక్కువ



ధనమిచ్చి పట్టణములో వాద్యములు వాయించు మంగలివాండ్ర నెల్లను పెండ్లిలో కుదుర్చువలసివచ్చినది. వీరినందఱిని నెలివేసిన పక్షమున తలలు గొఱుగువారు లేకయు శుభకార్యములయందు వాద్యములు వాయించువారు లేకయు మాకంటె తామే యెక్కువ కష్టపడవలసి వచ్చును గనుక మా ప్రతిపక్షులు బుద్ధిమంతులయి యట్టిప్రయత్నమును మానుకొనవలసినవా రయినారు. అప్పు డావతకు పసిలేక సోమరులుగా తిరుగు బ్రాహ్మణవేషధారుల కందఱకును పుష్కలముగా చేతులనిండ కావలసినంతపని దొరికినది. కొందఱు మేము కుదుర్చుకొన్న వంటబ్రాహ్మణులయిండ్లకుపోయి వాండ్రను బెదిరించియు లంచము లిచ్చియు, రాకుండఁ జేయుచువచ్చిరి; కొందఱు వివాహ తంత్రము నడుప నిర్ణయించుకొన్న పురోహితుని పట్టుకొని దూషించి భయపెట్టి మొగము చాటువేయించుచు వచ్చిరి; కొందఱు వీధుల మూలలను మాయింటి యెదుటను గూరుచుండి మాయింటికి వచ్చువారిని మాత్రమేకాక మావీధి పట్టుకొనిపోవువారిని సహితము బహిష్కారపత్రికలను తెప్పించుటకయి వేరులు వ్రాసికొన మొదలుపెట్టిరి. ఇటువంటి దుష్ప్రయత్నములలో విద్యావిహీనులయి వైదికవృత్తియందున్న పూర్వాచారావలంబకులు మాత్రమేకాక యింగ్లీషునందు వాండిత్యము కలిగి పట్టపరీక్షయందును ప్రథమశాస్త్రపరీక్షయందును కృతార్థులయి మావద్ద విధవావివాహముల కనుకూలముగా మాటాడుచు స్త్రీపునర్వివాహమును తామామోదించినట్లు చేవ్రాలు చేసిన మహానుభావులుకూడ కొందఱుకూడి తామే ప్రధాననాయకులయి, తాము చదువుకొన్న విద్యకును పొందిన స్థితికినికూడ సగౌరవము తెచ్చి పండున కెంతయు చింతిల్లవలసియున్నది. పిచ్చుకమీఁద బ్రహ్మశ్రుముహూడిగిన ట్లింతమంది యనాధకాంతలమీఁద ధ్వజమెత్తినను, ఈశ్వ

రుండు వారిపట్ల నుండుటచేత మాయూరి పెద్దమనుష్యుల యభిమత మీఁదేఱినది కాదు. నూతనసూపాయ లప్పిచ్చియు, నెల కేడేసి సూపాయలచొప్పున జీతమిచ్చి సంవత్సరమువఱకు పని చేయించు కొనుట కొడంబడికలు వ్రాసియిచ్చియు వివాహదినములలో దినము నకు నాలుగేసి సూపాయల చొప్పున నియ్యనొప్పుకొనియు, మేము నలుగురు వంటబ్రాహ్మణులను నీళ్ళబ్రాహ్మణులను సంపాదించుకొని గలిగినారము. ఎంతమంది పురోహితులను బెడరుపెట్టి సాగనంపినను, కట్టకడపట ధైర్యముచేసి వారిమాట వినక వచ్చిన పురోహితుని ధూర్యను గోదావరిలో పడుటకయి పరుగెత్తించి మరలించినను, నూతనసూపాయ లిచ్చి యా వివాహమునకొక యాజకని సంపాదించు గలిగినారము. ఇట్లు ప్రథమవివాహము నిర్విఘ్నముగా జరుగుటయు, అనేకులు భోజనములకును, తాంబూలములకును, దక్షిణాలకును వచ్చుటయు, వాయువేగ మనోవేగములతో మా మండల మంతయు వ్యాపించుగా తమ వితంతుబాలికలకు వివాహముచేయు దలచు కొన్న వారనేకులు మా పట్టణమునకు రాసాగరి. అందుచేత మొదటి వివాహమయిన నాలవదినముననే రెండవవివాహముకూడ జరిగినది. పెండ్లికొమార్తె తల్లి తన వితంతుకుమారికను తెచ్చి భర్త తన్ను పంపినను నమ్మకముపుట్ట చెప్పెను. మేమామాటలు విశ్వసించి సకలకళా శాలాప్రవేశపరీక్షనిమిత్తమయి భోజనముచేసి పరీక్షాస్థలమునకు పోబోవుచున్న యొకవిద్యార్థిని తక్షణము రప్పించి వివాహము సిద్ధము చేసితిమి. పెండ్లికొమారుండు మంగళస్నానమునకు గూరుచుండు వఱకును మా పురజనులీ వివాహము జరుగునన్న సంగతియే యెవ్వరు నెఱుంగరు. ప్రతిపక్షులచారు అతండు మంగళస్నానమునకు కూరు చుండఁగా చూచి పరుగెత్తుకొనిపోయి పిడుగువంటి యీవార్త నతని



తండ్రితో జెప్పిరి. అతడును రోదనముచేయుచు పెద్దపెట్టున కేకలు వేయుచు వివాహసమయమునకు కరుగెత్తుకొనివచ్చి పెండ్లికొమారుని తీసికొనిపోవుటకయి ప్రయత్నించెను. కాని మాలో కొంద తాయ నను కొఁగిటఁబట్టుకొని యొకగదిలోనికి లాగుకొనిపోయి కూరుచుండఁ బెట్టి శతమానము ముడిపడునటకును మంచిమాటలు చెప్పి యోదార్చుచు, ఆవలను మెల్లఁగా పంపివేసిరి. ఆ మఱువఁటి రాత్రి యీ యిద్దఱు నంపతులను మహావైభవముతో పెండ్లి పల్లకులలో నూరేగించిరి. ఆ రాత్రి జరిగిన వైభవము సంస్థానాధిపతుల వివాహములయందుకూడ జరగియుండదు. అఱువదిమంది పోలీసుభటులతో పోలీసు నూపరిం తెండెంటే పల్లకులను జనుల యొత్తుడునుండి సంగ్రహించుచు పురవీధులలో వెంటనడిచెను. వేలకొలఁదిజను లావేడుకను చూడవచ్చుటచేత వీధు లొకకొననుండి రెండవకొన నటకును మనుష్యులతో నిండిపోయి యీ వీధివా రావీధికి నడుచుట దుర్లభమాయెను. చిరకాల దురాచారవాసనచేతను ద్వేషప్రభానులయిన కొండటి ఛాందసులవలని భీతి చేతను పల్లకులు వీధులనుండి పోవునప్పుడు కొండఱు తలుపులు మూసి కొన్నను, ఆ వధూనరులను జూచిన నామాన్యజనులు మాత్ర మెక్కడ జూచినను సంకోషించి యాకార్యములను జ్ఞాపించుచునే వచ్చిరి.

రెండవపెండ్లికొమార్తెను తండ్రి యనుచుతి లేకయే తల్లి తీసికొని వచ్చినదని ప్రతిపక్షులు విని, అతనిచేత మామిఁద దండవిధాయకునివద్ద నేరము మోపించి యభియోగము తెప్పించి మమ్ము శిక్షింపజేయవలెనని ప్రయత్నము చేసిరి కాని యీ సంగతిని యుక్త సమయములో తెలిసికొని మెలఁకువపడి ముందుగా మేమే పెండ్లికొమార్తెతల్లిని పివతల్లిని పంపి యామెభర్తను మా యొద్దకు రప్పించుకొని సభల కెక్కకుండ తప్పించుకొంటిని. ఈ వివాహమయిన మఱు

నాటినుండియు జనులవలని బాధ లంతకంతకు ప్రబలసాగినవి. ఈ వివాహములను చేయించినవారిని చేసికొన్నవారిని భోజనములకు పోయినవారిని మాత్రమేకాక చూడబోయినవారిని సహితము పలువిధముల బాధలు పెట్ట నారంభించిరి; ఈ శుభకార్యములయందు కొంచెము సంబంధ మున్నవారి నందఱిని వారు కాపురమున్న యద్దెయిండ్లలో నుండి లేవఁగొట్టిరి; కాపురముండుట కెవ్వరు నిండ్ల నియ్యకుండిరి; నూతులలో నీళ్ళు తోడుకొనియ్యకపోయిరి; నీళ్ళు తెచ్చు బ్రాహ్మణులను శ్రేకుండఁ జేసిరి; శుభాశుభకార్యములకు పురోహితులను బ్రాహ్మణులను రాకుండఁ జేసిరి; దేవాలయములకు సోనియ్యకపోయిరి; బంధువులు మొదలయిన వారిని పోకుండఁ జేసిరి; కనఁబడినచోట్ల మొగము ముందఱనే దూషింపసాగిరి; మఱియు నింక నెన్నివిధముల వారాయాన పెట్టఁగలుగుదురో యన్నివిధములను శ్రమ కలుగఁజేయసాగిరి. అంతేకాక తాము బాధించి యెదురు తిమ్మే బాధించుచున్నారని యల్లరిచేసి దొంగయభియోగములు చేయసాగిరి. అల్లరిమూక మాట యటుండఁగా మండలవ్యాయసభలో వ్యాయవాదిగానున్న యొకబ్రాహ్మణోత్తముఁడే యొకదినమున బొట్టు గోకివేసికొని భోజనము చేయనట్లు నటించుచు తనవెంట కొంత బ్రాహ్మణులమూకను జేర్చుకొని యొకవిజ్ఞాపనపత్రికతో దండవిధాయకునియొద్దకు పోయి వితంతువివాహనిధాయకపక్షమువారి నాయకులు దేవాలయములు దూరి తమ కనేకవిధముల తొందరలు కలుగఁజేయు చున్నారని యేడ్చుచు మొట్టపెట్టుకొనునంతటి నైచ్యమునకు లోఁబడెను. ఈ పక్షములో చేరినవారు రాజకీయోద్యోగములలో నున్నయెడల వారి మీఁద లేనిపోని దోషముల నారోపించి వారిని ఘనిచుండి తొలఁగింపవలయుననియు మఱియొకచోటికి మార్చవలయుననియు పయి యధి



కారుల కాకాశరామన్నవిన్నపములను పంప మొదలుపెట్టిరి. పాత  
 శాలలో నుసాధ్యాయులుగా నున్నయెడల వారి నాకోలువులనుండి  
 తొలగింపవలయునని విశ్వప్రయత్నములు చేసిరి. ఈ ప్రకారముగా  
 నుసాధ్యాయపదమునుండి ప్రతివేక్షులు తొలగింప పాటుపడిన వారిలో  
 నొకరు తల్లిదండ్రులను తోడబుట్టినవారిని విడిచి మాతో చేరి భోజనము  
 చేయుట మేకాక గతసంవత్సరమున విశంతువును వివాహము  
 కూడ చేసికొనెను. ఈ బాధ లిటుండఁగా కొన్నిదినములలో ముప్పది  
 మందికి శ్రీశంకరాచార్యస్వాములవారియొద్దనుండి బహిష్కారపత్రి  
 కలుకూడ వచ్చినవి. ఆ పత్రికలను జూచి పరమానందభరితులయి  
 శ్రీ విజయనగరము మహారాజుగారి బాలికాపాతశాలలో నభిచేసి,  
 ఆవఱ కిచ్చకములాడుచు చిత్తము చిత్తమని యనుగ్రహమును వేచి  
 తిరుగు ననామధేయులుకూడ తమకంటె వెక్కువవారి పేరులను గౌరవ  
 సూచకమయిన 'గౌరవ మాటయైన చెప్పకుండ నుచ్చరించి లాఘవ  
 పడిచి మహాజనమధ్యమున వారిని వెలివేసితిమనియు, శుభాశుభ  
 కార్యములయందు వారియింద్ల కెవ్వరును పోగూడదనియు, వారిని  
 పిలువకూడదనియు, వారిని దేవాలయములకు పోనియ్యకూడదనియు  
 కేకలువేయుచు బల్లమీఁద నెక్కి గంతులు వేసిరి. ఇటువంటి దుష్ప  
 హములయిన బాధలకు తాళజాలక పలువురు ప్రాయశ్చిత్తములు  
 చేసికొనిరి. ఈ యవమానమునకు సహింపలేక, ఆత్మూరి లక్ష్మీ  
 నృసింహముగారు శ్రీశంకరాచార్యస్వాములవారిమీఁద తెచ్చిన  
 యభియోగము కొట్టుపడిపోవుటచేతకూడ ప్రతివేక్షులు మా పక్షము  
 వారిని మఱిత లోకువచేసి గేలిచేయసాగిరి. ఏ వంకఁ జూచినను కష్ట  
 ములును వ్యసనములును చుట్టుకొనియుండి యంధకారబంధురము  
 లయి యా దినములు శ్రీపునర్వివాహవిధాయకపక్షమువారికి దుర్దిన

ములుగా నుండెను. ఆవఱకు వితంతువివాహములు చేసెదమని ముందుకు వచ్చినవా రావేరునైనను తలపెట్టక పిలిచినను పలుకక పలాయితలయిరి. ప్రతిపక్షులు తమకు సంపూర్ణజయము కలిగినదనియు విధవావివాహపక్షము మరల నెప్పటిని తల యెత్తలేకుండ సిరముగా చెడినదనియు ఘరమానందహృదయులయి మిన్నుండి యుండిరి. మాలోని మహాధైర్యవంతులు సహిత మింక వివాహములు కావని యధైర్యపడి నిరుత్సాహు లయిరి. ఇటునంటి చెడుదినముల యందు సహితము మమ్ము చేయినిడువక రహస్యముగా మాకు బహు విధముల తోడుపడినవారు సహితము కొందఱుండకపోలేదు. వారిలో న్యాపతి సుశ్బారావుపంతులుగారు మాకారంభదశనుండియు నాలోచన చెప్పచు సర్వవిధముల సాయముచేసినారు. మాకు సాతశాల లోని విద్యార్థులనేకులు పెట్టనికోటగా నుండి చేతనయిన విధముల తోడుపడినారు; కొందఱెక్కడకు పోమ్మన్నను పోయి చేయుమన్న పనిని రెండవవారెఱుంగకుండ చేయుచువచ్చిరి. విద్యార్థులకు మా యందున్న యభిమానమున కొక్క చిన్ననిదర్శనము చెప్పెదను. లక్ష్మీ నరసింహముగారు తెచ్చిన యభియోగము పోయినతరువాత శ్రీశంకరాచార్యులవారును వారిని పురస్కరించుకొనియున్నవారును మహాోచ్చాయదశయందుండి విజయగర్వముచేత మిన్నను మన్నను గాన కుండిరి. ఆ యభియోగము పోయిన మఱునాఁడు శ్రీశంకరాచార్య స్వాములవారిని మహావైభవముతో రాజమహేంద్రవరమున వీధులలో నూరేగించుటయే కాక, ఆ వార్త తంత్రిముఖమున కాకినాడకు పంపఁగా నచ్చటివా రాలేఖను పల్లకిలో పెట్టి యూరేగించి గొప్ప యుత్సవముచేసి గొప్ప యాడంబరముతో పోయి పయిడా రామ కృష్ణయ్యవారి యంతటి ధనికునిని చెల్లుబడిగలిగినవానిని సహితము



రాజమహేంద్రవర స్త్రీపునర్వివాహ చరిత్రము

లక్ష్యముచేయక, ఆయన గుమ్మమువద్ద చప్పటలుగొట్టి కేకలు వేసి  
 చేయగలిగినంత యల్లరి చేసిరి. ఇటువంటి సంతోషదినములలో స్వా  
 ములవారు రాజమహేంద్రవరమును విడువక మా పక్షమువారికి  
 మఱియొక యవమానము కలుగుటకయి ప్రతిదినమును వాద్యము  
 లతో వీధులగుండ నూరేగుచు భిక్షలు చేయుచు కొన్నిమాసము  
 లక్కడనే నిలిచియుండిరి. ఆ కాలములో స్వాములవారు విధవావివా  
 హముల నెంత నిషేధించుచు వచ్చినను ఘోటకబ్రహ్మచారులయిన  
 వారి శిష్యులుమాత్రము రండలతోడ రాత్రు లమంత్రకము లయిన  
 వివాహములను రహస్యముగా జరపుచునే వచ్చిరి. పాఠశాలలోని  
 విద్యార్థులు కొంద టీసంగతిని కనిపెట్టి యొకనాటిరాత్రి వేచియుండి  
 యొక బ్రాహ్మణవిధవతో సంసారముచేయుచున్న బ్రహ్మచారి  
 శిష్యుని పట్టుకొని, ఆ యపూర్వదంపతులను వీధిలోని కీడ్చుకొని వచ్చి  
 యెల్ల వారికిని చూపి యవమానపఱిచిరి. అందుచేత స్వాములవారి  
 శిష్యుల కందఱికిని పాఠశాలలలోని విద్యార్థులమీద ద్వేషము పుట్టి,  
 వారీబాలురమీద నేలాగునైన నపగతిర్పరచుటనని నిశ్చయము  
 చేసికొని యుండిరి. ఇట్లుండఁగా వారికి సమయమును వెంటనే దొరకి  
 నది. రెండుదినము లయిన తరువాత షగలు పండ్లెండగుంటలవేళ  
 స్వాములవారి శిష్యులు గోదావరిలో స్నానము చేయుచుండఁగా, పాఠ  
 శాల విడిచినపిమ్మట విద్యార్థు లిద్దఱుక్కడనున్నవారినను హాయిరి.  
 వారిని చూచి యా స్వాములవారి శిష్యులు పాఠశాలలోని విద్యార్థులను  
 విద్యార్థుల నందఱిని కలిపితిట్టఁగా ఎవరు ప్రవృద్ధమువేసిరో వారిని  
 తిట్టవలయును కాని మోత్రముమీద తిట్టుట ముఖ్యము కాదని  
 యొక విద్యార్థి నుండలిం చినందున వాక్కలహము ముదిరి పిండివంటలు  
 నిత్యమును తిని బలిసియున్న యాశిష్యు లాచిన్నవానిని పట్టుకొని



నిష్కరుణులయి క్రూరముగా కొట్టిరి. అప్పుడక్కడ నున్న రెండవ  
 వ్యిద్యార్థి పాటిపోయి యీ సమాచారమును పట్టణములో చెప్పగా,  
 పాతశాలలోని విద్యార్థు లనేకులు కూడుకొని తమ తోడిబాలకుని  
 క్రూరముగా కొట్టినందునకై యీ దుండగపుశిష్యులను దండింపవలయు  
 నని ప్రతిజ్ఞ చేసికొని గుంపులుకూడి కోవముగో స్వాములవారున్న  
 గృహముముందు వీధిలో తిరుగసాగిరి. విద్యార్థుల యాగ్రహమును  
 జూచి భయపడి యీ శిష్యులు వీధిలోనికి రాక యింటిలో నడచి  
 యుండుటయే కాక యిద్దఱురక్షకభటులను సహాయులుగా తెచ్చుకొని  
 గుమ్మములో, కావలి యుంచుకొనిరి. విద్యార్థు లాప్రకారముగా  
 రాత్రి జామువఱకును తిరిగి స్వాములవారి శిష్యు లిల్లు వెడలివచ్చు  
 జాడ తానక విసిగి నాటి కిండ్లకు పోయిరి. శిష్యు లటుతరువాత సహి  
 తము వీధి మొగముచూచుటకు సాహసింపలేక తమకు కావలసిన వస్తు  
 వులను గోడచాటుననుండి పొరుగువారిని బతిమాలుకొని తెప్పించుకొని,  
 దాహశాంతికయి ముంచినీరు కావలసిరాగా రాత్రి రెండుజాములవేళ  
 నందఱును కట్టలుపట్టుకొని గుంపులుగా బయలుదేలి యారక్షకభటులను  
 వెంటనుంచుకొని గోదావరికిపోయి నీరు తెచ్చుకొనిరి. మఱునాటి  
 యుదయమున యధాప్రకారముగా విద్యార్థులు పాతశాలకు పోయిరి.  
 ఆ మధ్యాహ్నము విద్యార్థుల నందఱి యంతగా వీధులలో కానరాక  
 పోయినందున కొంతదైర్యముతెచ్చుకొని యీ శిష్యులును వీధిత్రొక్క  
 సాహసించి యయిదఱుగు రొకకూటమిగా చేరి బహిర్భూమికి పోవు  
 నిమిత్తమయి రెండుమూడుగడియల ప్రాద్దుండగా గోదావరియొడ్డున  
 నున్న యిసుకతిప్పకేసి నడిచిరి. ఈ సంగతి యేలాగుననో యొకవిద్యార్థి  
 కనిపెట్టి తక్కినవారికి సమాచారము పంపెను. ఆ శిష్యులును బాహ్య  
 భూమికిపోయి మరలివచ్చుచు గోదావరియొడ్డుననున్న ధాన్యపుపాక



లను సమీపించునప్పటికి, వారియెదుట దండధరులవలె కొందఱు విద్యార్థులు కనబడిరి. వారు కంటపడఁగానే గుండెలు పగిలిపోయి బెదరి ముందుకు నడువ కాళ్ళురాక బెదరిబెదరిచూచుచు నలుప్రక్కలను చూపు విగడింపఁగా నానాముఖముల విద్యార్థులు గుంపులు గుంపులుగా వచ్చుచుండిరి. ఆ సంఖ్యను చూడఁగానే శిష్యులకు మును పున్న ధైర్యముకూడ మూలముట్టుగపోయి యెదిరించుటకయి ప్రయత్న మెనను చేయక పిక్కబలము చూపి పాటిపోవుటకు కాళ్ళకు బుద్ధి చెప్పిరి. విద్యార్థులు ముందు వచ్చువారిని పట్టుకొని పాదరక్ష ప్రయోగములచేత బుద్ధిచెప్పి దానుల మనిపించుకొని యా శిష్యులను విడిచిపెట్టిరి. ముందు పరుగెత్తినవారి యవస్థను జూచి వెనుకటివారు తాము వారి దారి పట్టక ప్రాణరక్షణార్థము గోదావరిలో దిగి కంఠము లోతువఱకును పాటిపోయిరి. విద్యార్థులు కొందఱు వారిని వెంబడించి పట్టుకొని నీటిలో మంచి లేవనెత్తి కొన్ని సమయములు వారి తలలను మద్దెలలనుగాఁజేసి వినోదించి తమ తోడివిద్యార్థి నన్యాయముగాకొట్టిన ఋణమును వడ్డీతోకూడ తీర్చుకొనిరి. మొట్టమొదట చెబ్బలుతని తప్పించుకొనిపోయిన యిద్దఱు శిష్యులును వాయువేగమున పరుగెత్తి స్వాములవారి సన్నిధానము చేరి కన్నీటితో పాదములు కడుగుచు హూణవిద్యాశాలలోని బాలురవలన జగద్గురువు యొక్క శిష్యులకు సంప్రాప్తమయిన కష్టకాటును విన్నవించుకొని, అక్కడనున్న రక్షకభటులతోడ కొన్ని సమయములలో మరల యుద్ధభూమి చేరిరి. రక్షకభటు లాశూరులతో రణరంగమును చేరునప్పటి కక్కడ రెండువందల విద్యార్థులకంటె నధికముగా చేరి యుండిరి. నీటిలోనున్న విద్యార్థు లారక్షకభటులను జూచి శిష్యులను విడిచిపెట్టి తాము నీటిలో మునిగి యీడి మఱియొక రేవున వేలి యింటికి

పోయిరి. చేతిలోని పాత్రలను నీటిలో పోగొట్టుకొని యపాత్రులయిన యాశిష్యులను వెంటబెట్టుకొనిపోయి రక్షకధటులు వారి స్వాముల వారితో జేర్చిరి. స్వాములవారు శిఖాయజ్ఞోపవీతములను విసర్జించి నను రాగజ్యేషాదులనుమాత్రము విసర్జింపనందున శిష్యులకు సంత వించిన కుర్తశనిమిత్తమై కొంతసేపు విలపించి యావిద్యార్థులను శపించి యూరిలోనివారు తమ్ము వచ్చి ప్రార్థించి యలుకతీర్చెదరేమో యని పీతమును విడిచి లేచిపోయెదనని వారికిని వీరికిని సమాచారములు పంపెను. ఆ రాత్రి పట్టణములో బడిపిల్లలు స్వాములవారి శిష్యులను కొట్టి చంపిరనియే ప్రవాదము పుట్టెను. అందుచేత విధవావివాహము లకు ప్రతిఘటనలుగా నున్నవారు వీధులలో మొగము చూపుటకే తెగింప లేకపోయిరి. ప్రథమశాస్త్రచరీతునిచ్చి న్యాయవాదిగా నుండి స్త్రీపునర్వివాహానిషేధవాదులకు నాయకుడుగా నుండిన యొక ప్రబలగృహ స్థానమయమున చల్లగాలి నిమిత్తమై గోదావరి యొడ్డున కూరునుండి యుండి యాశిష్యులవార్త చెవిసోకగానే యధైర్యము పుట్టి తనసేవకుని చేతిదీపము నారిపించి తలనీండ మునుగు వేసికొని రాజమార్గమున నడవక ప్రాణము లరచేతిలో పెట్టుకొని పండుల గుండపోయి యిల్లుచేరి తిరిగిచూచెను. అటువంటి స్థితిలో స్వాముల వారికి ముఖ్యబలముగా నున్నవారొక్కరును వారి నూరార్చుట కయి యా రాత్రి పీతదర్శనమునకురాక, తత్త్రిణ మూరు విడిచి పోవునీ లోకగురువుల కాలోచన చెప్పిరి. విద్యార్థులు తమ విద్యాశాల నుండి రాకమునునే స్వాములవారు మఱుకాటియుదయమున పీతమును మా పట్టణమునుండి తరిలించి పొగయోడకు కట్టిన పడవలలో శిష్య బృందముతో తాము నదిని తరించి భిక్షలు చేయింపలేక శ్రమపడుచున్న మా పురమువారినికూడ తరింపజేసిరి. మొదట దెబ్బలుపడిన



విద్యార్థి స్వాములవారి శిష్యులమీఁదను, స్వాములవారి శిష్యులు విద్యార్థులమీఁదను ధర్మసభలలో నభియోగములు తెచ్చిరి; కాని దండవిధాయకుఁడు జగద్గురునిశిష్యుల కై దేసినాపాయలు ధనదండనము విధించి ఋజువు లేనందున విద్యార్థులను విడిచిపెట్టెను.

ఇది యిట్లుండఁగా నేప్రక్కఁజూచినను కష్టములే కనబడుచు, మరల వితంతువివాహము లగునన్నయాశ కవకాశములేక, పూనిన కార్యము అకాలనాశనము నొందిన ట్లగపడుచున్న యాకాలములో ఏలాగుననైనను కొన్ని కార్యములు చేసి యిటువంటి సత్కార్యము మనుష్యకుటిలప్రయత్నమువలన నిర్మూలము కానేర దని లోకము నకు చూపవలెనని మా పక్షమువారు మతింత ధైర్యోత్సాహము లతో బహుప్రయోసముల కోర్చి పనిచేయసాగిరి; కాని మొట్టమొదట మా కృషి సఫలమగునట్లు కనబడలేదు. అవఱకు తమ వితంతు కన్యలకు వివాహముచేయుఁడని మమ్ము బ్రతిమాలుకొన్నవారికడకు పోయి మేమే బ్రతిమాలుకోఁగా మాతో మనసిచ్చి మాటాడక పోవుటయేకాక మామీఁద కోపమును సహితము పడి, అట్టియనుచిత ప్రసంగమును చేసినందుకు మమ్ము తిట్టసాగిరి. మఱికొందఱు మమ్ము తమయిండ్లకే రానీయక పోయిరి. వివాహములనిమిత్తమయి మమ్ము ప్రార్థించిన వారొక్క బాలవితంతువుల సంరక్షకులు మాత్రమే కాక విద్యావతులైన బాలవితంతువులుకూడ మాకు పలువురు జాబులు వ్రాసి యుండిరి. ఇక వారితో నుత్తరప్రత్యుత్తరములు జరిపి కార్యసాఫల్యము చేయవలెనని మేము ప్రయత్నింపఁగా, మా జాబు లా యనాధకాంతలను చేరుటయే యసాధ్యమాయెను. ఈ సమయములో మాకు పాతశాలలోని విద్యార్థులు చేసిన సాయ మెప్పటికిని మఱువఁదగినది కాదు. మా విద్యార్థులలో కొందఱు లోకోపకార

కార్యార్థమై యగ్నిహోత్రములో దూకుమన్నను దూకుటకు వెనుక  
తీయనివారుండిరి. ఆ కాలములో నిరువదిపాపాయల యుద్యోగము  
లోనుండి ప్రవేశపరీక్షం దేటి బంధుజనమును విడిచి మాలో జేరి  
యున్న యొకరు స్వల్లగొండ కోదండరామయ్యగారు. నేనీ చెన్నపురము  
రావలెనని బయలుదేరినప్పుడు నాకు సహాయుడయి వంటచేసి  
పెట్టుటకు సహితము పూనుకొని నేను సముద్రములోని పొగయోడను  
చేరుటకయి పడవ నెక్కబోవునప్పుడు ఝంఝూమారుతము ప్రబ  
లముగా వీచుచు సంతతధారగా వర్షము కురియుచు సముద్రతరంగ  
ములు పర్వతోపమానములుగా నుండుటచేత మిత్రులు బహువిధ  
ముల పోవలదన్నను మానక నా వెంట సంతోషపూర్వకముగా  
చిన్నపడవలో సముద్రమునం దయిదుమైళ్ళు ప్రయాణముచేసి యా  
భయంకరస్థితిలో ధూమనాకాధికారి యపాయకరమని యెంచి  
మమ్మెక్కించుకోక నిరాకరించుటవలననే వ్యసనముతో వెనుకకు  
మరలినసంగతి మీరు విన్నయెడల విద్యార్థు లెంతటి ధైర్యోత్సాహ  
ములును విశ్వాసమును కార్యసిర్వహణాసక్తియు లోకోపకార  
చింతయు కలవారయియుండిరో మీరే తెలిసికోవచ్చును. వారే  
యర్థరాత్రమున నెంతిదూరమున నున్న యే గ్రామమునకుఁ బోయి  
యెవ్వరితో మాటాడి యే కార్యమును చేసికొనిరమ్మన్నను మాటు  
మాటచెప్పక చెప్పినట్లు చేసికొని వచ్చుచుండిరి. ఇటువంటి తోడ్పాటు  
చేతనే మే మనేక కార్యములు నిర్వహింపఁ గలిగితిమి.

ఈ కాలములో మా పట్టణమునకు నాలుగుపడలదూరమున  
నున్న పెద్దాపురములో చదువుకొన్న యొక మాధ్యమాలవితంతు  
వుండెను. ఈ చిన్నదానిని వివాహమాడుటకు కాకినాడలో నొకయువా  
ఢ్యాయుఁ డొప్పుకొనెను. తల్లిదండ్రులొకట వివాహము చేయుట



కుదేళించి యుండినను, అప్పుడు పుట్టిన సంక్షోభమునకు జడిసి మే  
మెన్నివిధములచేత చెప్పినను వినకపోయిరి. చిన్నది పదియూటనవత్స  
రములు దాటినదగుటచేతను, ఆ చిన్న దావటకే తనయభిరుతమును  
తెలిపియుండుటచేతను, ఆ చిన్నదానితోనే స్వతంత్రముగా నుత్తర  
ప్రత్యుత్తరములను జగపుట యుక్తమని తలచితిమి. కాని తల్లిదండ్రు  
లును బంధువులును విరోధులుగా నుండుటచేతను, వారీసంగతి నా  
వటకే యెఱిగినవారగుటచేత భద్రముగా కాచుచుండుటచేతను,  
మాకాపని యొకపట్టున సాధ్యమయినదికాదు. అయినను స్త్రీపున  
ర్వివాహపక్షమునం దత్యంతాభిమానము కలిగి ఆ కాలమునందు పెద్దా  
పురములో నుండతటస్థించిన యొకమిత్రుని సాహాయ్యముచేత మే  
మాచిన్నదానియింట పనిచేసెడి యొకకజ్జివానిగుండ నుత్తరప్రత్యు  
త్తరములను జరపనారంభించితిమి. వయస్సులో నున్నవారికి నిరంతర  
వైధవ్యదుఃఖమునకంటె మరణమే శ్రేష్ఠముగా నగుపడును గనుక,  
తానేలాగునైన దుస్సహభాధనుండి బయలపడి సుఖంపఁగోరి యీ  
చిన్నదే తన్నుఁ గొనిపోవుటకుఁగల వివిధమాన్దములను మాకుపడే  
శించినది. ఆమె చెప్పిన యుపాయము ననుసరించి తగినంతమందిని  
పల్లకి మోచువారిని నియమించి, ఆ పల్లకితో మామిత్రుని నొకనిని  
కొందఱుభటులను సాయమిచ్చి పంపి సంకేతస్థలమున రాత్రివేళ  
ఆ చిన్నదానిని కలిసికొని యామెను పల్లకిలో నెక్కించుకొని తెల్లవారు  
నప్పటికి రాజమహేంద్రవరము తీసికొనివచ్చి విడుచునట్లు తగిన  
యేర్పాటు లన్నియు చేసితిమి. కాని యీ సంగతి యేలాగుననో  
కొంచెము పొక్కి ఆ చిన్నదాని బంధువులకు ముందుగా తెలియఁగా  
వారు జాగరూకులయి యుండుటచేతను, అక్కడకుపోయిన మా  
మనుష్యుల తెలివితక్కువచేతను, ఆ యేర్పాటు లేమియు తిన్నగాజరగక

వ్యయద్రూపానములకు లోనయి మావారు పోయిన దారినే వట్టిచేతులతో మరల రావలసినవారయినారు. అటుమీఁదట మేము చేసిన ప్రయత్నమును చిన్నదానిపేరును సమస్తజనులకును వెల్లడియింపజేసి పోయినది. ఎల్లవారును ఈ వివాహమునకు విఘ్నము కలుగజేయుట కయి చేయవలసిన ప్రయత్నముల నన్నిటిని జేసిరి. అయినను మా యుత్తరప్రత్యుత్తరములసంగతి మాత్ర మెవ్వరికిని తెలియక మిక్కిలి రహస్యముగానే యుండినది. అందుచేత మేము మఱియొక యువా యము నాలోచించి మా వర్తన మెవ్వరికిని భేద్యము కాకుండునట్లు నోష్యముగా నిర్వహించి విరమనిభుండును మాకు షరమనిశ్వాసియు నయిన యొకమనుష్యుని పెద్దాపురమునకుఁ బంపితిమి. అతఁ డెవ్వరికి ననుమానము కలుగకుండ మార్గస్థునివలె నటించి రాత్రి వారివీధి యరుగుమీఁదనే పరుండి తనసందేశము నాచిన్నదానికి తెలిపి నేర్పుతోఁ గనిచేసెను. అమావాస్యనాఁడు రాత్రి రెండుజాములవేళ మబ్బుపట్టి చినుకులు పడుచుండఁగా తనతండ్రికి తలనొప్పి వచ్చుట చేత నుపచారములు చేయుచున్న తల్లి మొదలయినవారి నేమటించి లఘుశంకకు పోవుమిషమీఁద వీధిలోనికి వచ్చి యాచిన్నది మామనుష్యునితో తాను వచ్చుటకు సిద్ధముగా నున్నసంగతి తెలిపెను. అతఁడు వెంటనే యాచిన్నదానిని వెంటఁగొని బయలుదేలి యాచిన్నదాని కావతికు తీసికొనిపోయిన బట్టలుకట్టి పురుషవేషమువేసి, పగలు చూచుకొనివచ్చిన మామములదారిని గాఢాంధకారములో, వానలో తడియుచు పరుగెత్తి కొంతదూర మాచిన్నదానిని నడిపించియు కొంత దూర మెత్తుకొని మోచియు తెల్లవాఱునప్పుటికి రెండామడలు నడచి, అక్కడ బండిచేసికొని మఱునాఁడు రెండుజాములవేళ నామెను మాయొంటికిఁ జేర్చెను. ఆచిన్నది యిల్లు దాటిన నాలుగైదు నిమిషముల



కెల్లను తల్లి మొదలయినవా రామ పోయిన సంగతిని కనిపెట్టి చుట్టు పట్ల వెదకసారంభించిరి. ఆమె యింగునమి త్తమే పోయినదని వారు గ్రహించి బంధువులతోడను పొరుగువారితోడను చేరి నానాముఖముల పరుగెత్తి యన్నిదారులను వెదకి యెక్కడను కానకపోయిరి. అంతట వారందఱు నాలోచించుకొని పగలెత్తుకొని పాటిపోయినట్టాచిన్నదానిమీఁద పోలీసువారివద్ద ఫిర్యాదుచేసి యామెను పట్టుకొనుటకయి యారాత్రియే వారంటు పుట్టించుటయేకాక, అచిన్నదానిని దొంగిలించితిమని మామీఁద నేరమును మోపి దండవిధాయకునివద్ద నొకయభియోగమును దెచ్చిరి. మఱునాడీసమాచారము నాకు తెలియఁగానే వారంటు తప్పించుటకయి పోలీసు సూపరింటెండెంటుగారింటికి పోగా, ఆయన కాకినాడకు పోయినట్లు తెలిసినది. అప్పు డింటికివచ్చి పోలీసిన్వెస్టిగేటరును నేను మరల వచ్చుపర్యంతమును వారంటుమీఁద చిన్నదానిని పట్టుకొనకుండునట్లు ప్రార్థించి వెంటనే బయలుదేటి పడవమీఁద మఱునాటి మధ్యాహ్నమునకు కాకినాడచేరి యక్కడ విచారింపఁగా పోలీసు సూపరింటెండెంటు పెనుగుదురు గ్రామమునకు పోవునట్లు తెలియవచ్చినది. అప్పుడు వ్యసనము మఱింత యధికమయి భోజనము లేని విచారమును మఱచి పెనుగుదురు పోవుటకయి ప్రయత్నించుచుండఁగా పోలీసు సూపరింటెండెంటుపూడే మరలవచ్చి కాలువలో పడవమీఁద నున్నట్లును మఱిగంట సేపటిలో చామరగోటకు పోవునట్లును వర్తమానము తెలిసినందున, ఆయెండలో పరుగెత్తి సాయంకాలము నాలుగుగంటలవేళ కాలువమీఁదిపడవలో ఆదోరగారిని సందర్శించి సంగతి విన్నవించుకొనఁగా నతఁడాచిన్నదానిని పట్టుకొనకుండ పోలీసుఉద్యోగముల కుత్తరువు పంపెద ననిచెప్పి నన్ను పంపివేసెను. ఇక పెండ్లికొమారుని తీసి

కొనిపోవలసినపని మఱియొకటి యున్నది. అందుచేత నే నక్కడినుండి తిన్నగా హిందూ పాఠశాలకుపోయి యక్కడ నుపాధ్యాయుడుగా నున్న యాతనిని కలిసికొని రమ్మని పిలువగా, అతఁడీ యభియోగము వలనను జనులవలని భీతివలనను కొంతజడిసి నావెంట రాకుండుట కయి కొన్నిసాకులు చెప్ప మొదలుపెట్టెను. కాని, నేనన్నిటికిఁ బరిహారములు చెప్పి యక్కడనుండియే తిన్నగా నే నాతనిని బల వంతముగా పడవవద్దకు తీసికొనిపోయి నా గదిలో కూర్చుండఁబెట్టి కొనగా, అతఁడు నన్ను నేకవిధముల ప్రార్థించియు నేను పూనిక విడువ నందున నానూట తీసివేయలేక నాతోవచ్చి మఱునాఁడు తెల్లవాటిర తరువాత బట్టలన్నియు నా గదిలో యుంచి లఘుశంకకు పోయి వచ్చెదనని నాతో చెప్పి పడవదిగి వెనుకకు పాటిపోయెను. నేను మాత్రము నాఁడు మధ్యాహ్నము రెండుగంటలకు రాజమహేంద్రవ రముచేరి ముందుగా తంతివృత్తాంతకార్యస్థానమునకు పోయి పెండ్లి కొమారుని చర్యను కాకిరాడలోని నా మిత్రులకు తంత్రీముఖమున తెలిపి యింటికి పోయి మూడవనాఁడు మధ్యాహ్నము మూడుగంటలకు భోజనము చేసితిని. తరువాత కాకిరాడకు మనుష్యులను బంపి పెండ్లి జరగకుండ చేయుటకై వివిధనూయోగాయములను పన్నుచున్న విరోధుల ప్రయత్నముల కన్నిటికిని ప్రతిక్రియలుచేసి ఇదే సమయమని పెండ్లికొమారుని బాధింప నెంచిన ఋణప్రదాతలనుండి యాతనిని విముక్తిని జేసి తుదకాతనిని రాజమహేంద్రవరమునకు మఱల రప్పించితిమి. పెండ్లికొమారుని ఋణవిముక్తిని చేయుటకై యప్పడిచ్చిర రెండువందలరూపాయలును తప్ప పెండ్లికొమాళ్ళ కెవ్వరికి నందు నిమిత్తమయి చిల్లిగవ్వయైనను లంచ మియ్యలేదు. వితంతువులను వివాహమాడిన పాఠశాలలోని విద్యార్థులందఱును లోకోపకారా



ర్థము పరిశుద్ధచింతతోనే వివాహములు చేసికొనిరి కాని యెంతమాత్రమును ధనాశచేత కాదు. అటుతరువాత పెండ్లికొమార్తె యొక్క తల్లి మొదలగు బంధువులు మా యింటికివచ్చి యేడ్చియు కేకలువేసియు బెదరించియు బుద్ధులుచెప్పియు బ్రతిమాలియు వాగ్దానములు చేసియు, పెండ్లికొమార్తెను మరల తీసికొనిపోవుటకై నానావిధముల పాటుపడిరి. కాని వారిప్రయత్నములన్నియు విఫలములై నందున వారు నిరాశులై వెనుక మరలవలసినవారయిరి. అటుపిమ్మట పెండ్లికొమారుని యొక్క యన్నగారును రాజమహేంద్రవరమువచ్చి నుంచిమాటలుచేత నాతనిని తీసికొనిపోవలెనని యెన్నో యుపాయములు చేసెను. గాని యాతని యుపాయములును సఫలములై నవి కావు. అటుతరువాత వివాహముగువఱకును పెండ్లికొమారుఁడు మరల పాటిపోకుండ కంటికి రెప్పవలె నొకరు విడిచి యొకరము కాచి, ౧౮౮౨ వ సంవత్సరము అక్టోబరు నెలలో బహుకష్టముమీఁద మూడవ వివాహమును నిర్వహింపఁగలిగితిమి. ఈ వివాహమునకు మాకు మొదటివివాహమున కంటెను పదిరెట్లు ప్రయాసమెక్కువయ్యెను. మొదటివలెనే యిప్పుడును రక్షకభటులు మాయిల్లుకావలికాయవలసినవచ్చెను. ఈవివాహమునకు విశేషవ్యయముచేసి మొదటికంటె నధికవైభవముతో జరపితిమి. ఇంత ధనవ్యయము చేసినను, ఇంతనుండి రక్షకభటులు కావలి కాచినను ఉత్సవసమయమునందు దుష్టులు కొందఱు పెండ్లివల్లకిమీఁద రాళ్ళు విసరిరి. ఆవల విమర్శమీఁద ప్రతిపక్షు లావఱలో తెచ్చిన యభియోగము లన్నియు కొట్టుపడిపోయినవి. ఈ వివాహముతోనే ప్రతిపక్షుల గర్వము సగముడఁగినది గాని తరువాత జరిగిన నాలవ వివాహముతో పూర్ణముగా గర్వభంగమైనది. ఈ వఱకు జరగిన వివాహములు మూడును లౌక్యులుగా నుండు నియోగిబ్రాహ్మణుల

లోను మాధ్వబాహ్మణులలోను జరగినవి; వైదికులలోనూత్ర మా  
 వఱకు జరగలేనందున వారది గొప్పప్రతిష్ఠగా చెప్పుకొనుచు తమ  
 వారిలో నట్టివివాహము జరుగుట యనాధ్యమని దంభములు పలు  
 కుచువచ్చిరి. కాకినాడలో నుత్తమవైదికకుటుంబమునందు పుట్టి చను  
 వుకొన్న యొకబాలవితంతు వుండెను. ఇట్లు వివాహములు జరుగు  
 చుండుట విని యీమె మనస్సుతో తానుగూడ వివాహమాడుట  
 కెంతో యభిలాషపడుచుండెను. ఆమెయింటియెదుటనే కాపురమున్న  
 యొక పెద్దమనుష్యుఁ డీనంగతి కనిపెట్టి, అతఁ డీకార్యములయందు  
 విశేషాభిమానము కలవాఁడగుటచేత మెల్లగా ఆ చిన్నదాసితో  
 మాటాడి మా కా సంగతి తెలియఁబఱచెను. మేమును తగినప్రయత్న  
 ములను చేయుచుంటిమి. ఇట్లుండఁగా నొకనాటిరాత్రి పదిగంటలవేళ  
 నొక యూరేగింపునుహోత్సవము జరగుచుండఁగా దానిని చూచుట  
 కయి యా చిన్నది వెలుపలికి వచ్చి నామిత్రునిజూచి తన్నిప్పుడు  
 రాజమహేంద్రవరము పంపఁగలరా యని యడిగెను. అతఁడత్రాకా  
 రము చేసెదనని చెప్పి యా నిముషమునందే మూడవవితంతునివా  
 హము చేసికొన్న మామిత్రునితోఁ గలిసికొని పల్లకిని సిద్ధముచేయించి  
 యీ రాత్రివేళనే రాజమహేంద్రవరమునకు పంపిరి. తెల్లవాఱునప్పటి  
 కాకస్మికముగా పల్లకివచ్చి మా గుమ్మములో దిగఁగా, మేమా చిన్న  
 దానిని లోపలికి తీసికొనిపోయి భద్రముగా నుంచితమి. ఆ చిన్నదాని  
 యన్నగారును మేనమామలును బంధువులును తాకికోద్యోగములయం  
 దుండి ప్రబలులుగా నున్నవారు; పితృతండ్రులు మొదలైనవారు  
 కొందఱు యజ్ఞాదిక్రతువులుచేసి పండితు లనిపించుకొనుచున్న శిష్ట  
 సంప్రదాయములోనివారుగా నున్నవారు. ఆమె మేనమామ లా  
 రాత్రియే రాజమహేంద్రవరముననున్న బంధువులకును పోలీసువారికిని



తండ్రివార్తలు పంపుటయేకాక మఱునాడు పడవమీద బయలు  
దేటి తామే రాజమహేంద్రవరమునకు వచ్చిరి. వారువచ్చి చిన్నదానిని  
తమవెంట రమ్మని బహువిధముల బ్రతిమాలుకొనిరి. కాని చిన్నది వారి  
కోరిక చెల్లించ నంగీకరింపనందున మంచివరుని జూచి వివాహము  
చేయుమని యామెను నా కొప్పగించి తమయూరికి పోయిరి. ఆ చిన్న  
దానికి వివాహము చేయ నద్దేకించి యామె యన్నగా రావటకు నాథో  
ననేకపర్యాయములు మాటాడి జాబులు వ్రాసినవాడే యయినను,  
బహిష్కారప్రతికలు మొదలైనవి వచ్చిన తరువాత వెనుకతీసి తాను  
కార్యము చేయుటకు సాహసింప లేకపోయెను. ఈ చిన్నదానిని వివాహ  
మాడిన యాతఁడును శుద్ధశ్రోత్రియవంశమునందు పుట్టి వైదికవృత్తి  
యందున్న యన్నలను తండ్రిని కలిగియున్నవాడు. దేశాభిమానము  
కలిగి యిట్టి జనక్షేమకరములైన కార్యములయందు తానాహము కలిగి  
సర్వవిధముల నాకు సహాయములుగా నుండిన విద్యార్థులలో నితఁ  
డొకఁడు. ఇతఁడు (పులవర్తి శేషయ్యగారు) సర్వకళాశాలాప్రవేశ  
పరీక్షాసిద్ధుఁడయి యిప్పుడు మండలస్థాయసభయందు ద్యోగములో  
నున్నవాడు. ఇటీవల నేనీతని నొకవితంతుకన్యను తీసికొనివచ్చుట  
కయి పంపినప్పుడు వారివస్తువులను మోసికొని వచ్చుటకయి కూలి  
వాడు దొరకకపోగా, లేశమయినను వెనుకతీయక యభిమానమును  
విడిచి కార్యసాధనమే ముఖ్యప్రయోజనముగా నెంచుకొని తానే  
కావడిని కొన్నిక్రోసులు మోచుకొనివచ్చి కార్యమును నిర్వహించిన  
వాడు. ఇతఁడొకపర్యాయము తండ్రి తనకు వివాహముచేయ సిద్ధ  
పఱచినప్పుడు వితంతువివాహమునిమిత్తమే తా నా వివాహమును  
నిరాకరించిన ధైర్యశాలి. ఇతఁడును, నాథో చెన్నపురికి రాప్రయాణ  
మయి తరువాత పదవవితంతువివాహమాడిన యాతఁడును, మొట్ట

మొదట స్వజాతివిశంతువులు దొరకకపోవుటచేత నింతకాలము నిలిచి యున్నవారేకాని దొరకినయెడల వీరే విశంతువివాహమునకు ప్రథములుగా నుండవలసినవారు. ఈ నాలవవివాహ మయినపిమ్మట ప్రతి పక్షములు తమ ప్రియత్నములవలన కార్యములేదని తెలిసికొని నిరుత్సాహులయి ప్రత్యక్షముగా బాధించుటకును కార్యవిఘాతము చేయ పాటుపడుటకును మానుకొని యుపేక్షాపరులు కాసాగినారు. మేము విశేషప్రయత్నము చేసినదీ నాలుగువివాహముల వఱకేకాని తరువాత దంపతులు తమంతట తామే రా మొదలుపెట్టినారు. ఇప్పటికి మా సమాజముయొక్క యాదరణముక్రింద పండ్రెండు స్త్రీపునర్వివాహములు జరగినవి. వైశ్యు లిట్టికార్యములకు సాహసించుట పరమాద్భుతమే యయినను, ఈ జరగిన వివాహములలో రెండు వైశ్యస్త్రీపునర్వివాహములుకూడా నున్నవని తెలుపఁగలిగినందులకు నా కెంతో సంతోషముగానున్నది. ఈ వివాహములైన వారందఱు నించుమించుగా నుఖులయియే యున్నారు. కొందఱి కీవఱకే సంతానము కలిగినది; మఱి కొందఱికి కలుగనున్నది. బహుప్రయాసముతో నాటిన సత్కార్యబీజమీ ప్రకారముగా కొమ్మలెత్తి పుష్పించి ఫలించి దినదినాభివృద్ధి చెందుచుండఁగా చూచుట యా వృక్షముచు నాటినవారి కెంతసంతోషకరముగా నుండును ! మధ్య వేయికష్టములు వచ్చినను కార్యసాఫల్య మయినతరువాత తొంటిప్రయాసమేదియు గణనకురాదు. పదిమంది చేరినతరువాత కొన్ని మనస్తాపములును చిక్కులును గలుగక మానవు. గాని చేసినమహాకార్యమును తలచుకొఁగా, అవి యెంతమాత్రమును గణనకు తేదగినవిగా నుండవు. కొందఱు ధనాశాపరులుగా నుండి పలుమిషలమీఁద తొందరలు కలుగఁజేయవచ్చును; కొందఱు అవివేకము చేతను కొందఱు దుస్స్వభావముచేతను తగవు లాడవచ్చును. ఆరంభ



ములో మాకింకను బహువిధములయిన చిక్కులు తటస్థించినవి. మమ్ము కొందఱు మోసముచేసి సామ్యపహరించినవారును ఉన్నారు. మొదటి రెండువివాహములు నయినతరువాత బహువిధమనస్తాపములు సంభవించిన కాలములోనే వివాహితయైన రెండవవితంతుకన్యయొక్క తండ్రి లోకాంతరగతుడగుట తటస్థించెను. అప్పుడు వాహకు లెవ్వరును దొరకకపోయినను మాలో మేమే శవమును స్మశాన వాటికకు తీసికొనిపోయి దహనసంస్కారము జరిగించి, పుస్తకము చూచి చదివి యపరక్రియలను నేనే జరగింపవలసినవాడ నయినాను. వంటబ్రాహ్మణులు మొదలయినవారు బెదరించి లేచిపోవుచు రాగా, అటుతరువాత జరగిన యయిదవవివాహమునకు నాభార్యయే గోదావరి నుండి నీళ్ళు మోచుకొనివచ్చి వంట మొదలయిన పనులెల్లను నిర్వహింపవలసిన దాయెను. ఇట్టికష్టములను నివారించుటకై మేము సాధ్యమయినంత ప్రయత్నముచేసి ఆరవవివాహమును వంటలు మొదలైనవి చేయఁగలిగిన బ్రాహ్మణునకే చేసి వంటబ్రాహ్మణులవలని బెదరింపులను తప్పించుకొని గలిగితిమి. ఏడవవివాహమే మొదటికోమటి వివాహము. మూడవదైన మాధ్వవివాహము జరగినప్పుడు పల్లకి చుట్టును రక్షకభటులు కావలియున్నను రాళ్ళురువ్వినకాలము పోయి, ఏడవదయిన యీ కోమటివివాహము జరగినప్పటికి రక్షకభటుల సాహాయ్య మక్కఱలేకయే దంపతులను రాత్రివేళ వీధులగుండు నిర్భయముగా నూరేగింపఁగలిగిన కాలము వచ్చినది. ఎనిమిదవవివాహము నేను దంపతుల నిక్కడకు తీసికొని వచ్చుటచేత ఈ పట్టణమునందే జరిగినది. తొమ్మిదవవివాహమే రెండవ కోమటివివాహము. పదవ వివాహము రాజమహేంద్రవరములో జరగిన బ్రాహ్మణవివాహము. తరువాతి రెండువివాహములును కొన్నిమాసములక్రిందట బళ్ళారిలో

జరుపఁబడినవి. మా సమాజమువారే తాము ధనవ్యయముచేసి యీ  
 చెన్నపురియందును బళ్ళారియందునుకూడ వివాహములు చేయించు  
 టనుబట్టి చూడఁగా, ఒక్క మాపట్టణమునందేగాని మా మండలము  
 నందేకాని తెలుఁగుదేశమునందు మాత్రమే కాని వివాహములు చేయిం  
 చుట మా సమాజోద్దేశము కాదనియు ధనమున్నయెడల నీ చెన్నపురి  
 రాజధాని క్రిందిదేశములలో నెక్కడ జరగినను వివాహములకు తోడు  
 పడుటయే మా యుద్దేశమనియు మీకు తేటపడి యుండవచ్చును.  
 మేము మాప్రాంతముల జరగిన వివాహములలో నొక్కరికిని లంచ  
 మియ్యలేదని యీవఱకే చెప్పియున్నాను. మూడవ వివాహమునకు  
 పెండ్లికొమారుని బుణిమిముక్తునిగాఁ జేయుటకయి యిచ్చిన రెండు  
 వందలరూపాయలును గాక మఱిరెండువందలరూపాయలిచ్చి అప్పులవా  
 రమ్మకొనిపోవ సిద్ధముగా నున్న యొకపొలమును విడిపించి యిక్కడ  
 వివాహమయిన యెనిమిదవదంపతుల కియ్యవలసి వచ్చినది. మేము  
 రొక్కముగా నిచ్చిన సొమ్మంతే. తక్కినది వివాహవ్యయములక్రిందను,  
 పెండ్లికూఁతుల కిచ్చిన రెండేసివందలరూపాయల యీభరణముల  
 క్రిందను, దక్షిణాలక్రిందను, బట్టలు మొదలయిన వానిక్రిందను, ఈ  
 సూతనదంపతులు కాపురముండుటకై కొన్న యిండ్లక్రిందను వ్యయ  
 పడిపోయినది. వివాహములనిమిత్తమే దంపతుల నిక్కడకు తీసికొని  
 వచ్చినప్పు డొక్క ప్రయాణవ్యయములకే మూడు నాలుగువందల  
 రూపాయలైనవి. ఇవిగాక ప్రతిమానమును పురోహితునియొక్కయు  
 వంటబ్రాహ్మణులయొక్కయు జీవితములకును పాతశాలలం జదువు  
 కొను వివాహితుల భరణమునకును పుస్తకాదులకును కొంతవ్యయము  
 చేయవలసి యున్నది; ఈ వ్యయములన్నియు శ్రీ పైడా రామకృష్ణయ్య  
 గారు మహాకాదార్యముతో మా సమాజమునకు దయచేసిన పదివేల



రూపాయలతోనే జరుపబడినవి. ఈయన సాహాయ్యమే లేకయుండిన యెడల మేమిందులో నొక్కవివాహమునైనను జేయుటకు సమర్థుల మయియుండము. కాబట్టి యీవివాహముల కంతకును మూలాధార మీ మహాపురుషుడేయని నిస్సందేహముగా చెప్పవచ్చును. ఈయన కీమధ్య లక్షయేబదివేలరూపాయలు నష్టము వచ్చినను, ఇప్పటికిని బహువిధముల నీమహాకార్యములకు తోడుపడుచునే యున్నాడు. ఈ పదివేలరూపాయలును గాక మొదటి రెండువివాహములకు నయిన సమస్తవ్యయములను వహించుటయేకాక, ఈయనయే కొన్నిగృహములను సహితము పునర్వివాహదంపతులు కాపురముండుటకయి సమాజమువారి వశమున నుంచియున్నాడు. పరోపకారశీలుడయిన యీ దయాశాలియొక్క యీ యోగ్యదానమును నేను వర్ణింపవలసిన పనిలేదు. ఈ యిచ్చినధనము పోయినను, తనువులు పోయినను, మఱి యేమి పోయినను, ఈయన కీర్తి యీభూమండలములో స్థిరముగా నుండకపోదు. నావంటివారు కొందఱు పనిముట్లవలె కొంత యుపయోగపడినను, ఈ కార్యవ్యాపనమున కీఘనుడే ముఖ్యకారణుడు. మన హిందూదేశమునందలి ధనికులలో నిటువంటి పరోపకారచింత గల దానశీలురు మఱిపదిమంది యున్నయెడల నీభరతఖండ మత్యల్ప కాలములోనే తొల్లింటి మహోన్నతదశకు వచ్చి బాగుపడుననుటకు సందేహము లేదు. ఇటువంటి లోకోపకారధురీణు లనేకులు శ్రీఘ్ర కాలములోనే మనదేశమున కలంకారభూతులుగా జనించి యీ భరత ఖండముయొక్క పురోభివృద్ధికి తోడుపడుదురుగాక !

దేశాభివృద్ధికి హేతుభూతమయి లోకోపకారకమయిన యీ కార్యమునకు తోడుపడి, దుస్సహనై ధవ్యదుఃఖములపాలయి గతి కానక బాధపడుచున్న యనాధయువతులను సాధ్యమయినంతవఱకు

దుఃఖసముద్రములోనుండి రక్షించుటయే దేశాభిమాన భేదము గల పుణ్యపురుషుల కందఱికిని మహర్షి కృత్యమున్న సంగతి మీవంటి వినే కులకు నేనిప్పుడు చెప్పవలసిన యావశ్యకము లేదు. అందును శ్రీ పైడా రామకృష్ణయ్యగారివలె వేలకొలదిరూప్యముల నిచ్చుటకు శక్తులుకారు; బంధువులు మొదలయిన వారిని త్యజించి కలజనులకు విరోధులయి లోకోపకారార్థమయి యిట్టి కార్యములలో ప్రవేశించి పనిచేయుటకును నెల్లవారును శక్తులు కారు. అయినను తమకిష్టమున్నయెడల తోచిన ధనప్రదానముచేసి బొత్తిగా సహాయపడలేని వారుమాత్ర మొక్కరును ఉండరు. ఇప్పుడు కార్యముల నిమిత్త మనే కలు క్రొత్తవారు వచ్చుచున్నారు; రెండుమూడు కార్యము లీవఱకే సిద్ధముగా నున్నవి. కేవల ధనలోపముచేతనే వాని నిప్పుడు నిర్వహించుటకు మేము శక్తులము కాక యున్నాము. ఇంతేకాక యీ వఱకు వివాహములు చేసికొన్నవారికిని కొన్నివిధముల సాహాయ్యములు కావలసియున్నవి. మీవంటి విద్యాధికులు తెలిసివా రింతమంది దేశమందంతటను నిండియుండఁగా ధరాభావమువలన కార్యములు కాకున్నవన్న నిందమాత్రము రాదని దృఢముగా నమ్మి యున్నాను; నా విశ్వాస మెంతవఱకు సత్యమో ముందు చూడవలసియున్నది. ఈ దేశాభిమానులందఱు నొక్కొక్క రూపాయచొప్పున నిచ్చినను మొత్తముమీఁద వేలకొలది రూపాయలు పోగుపడవచ్చును. సంఘమునం దెంతశక్తి యైన నున్నదికదా? శక్తికొలదిని మీవంటివారీవిషయమున తోచినంత ధనసహాయ్యమును చేసినయెడల, అందువలన నెవ్వరికిని నష్టము కలుగదు గాని యనేక బాలవితంతువులను దుర్భరసంతతవైధవ్యబాధలనుండి తొలగించి కాశాడి లోకమునకు మహోపకారము చేయవచ్చును. ఎవ్వరికిని భారముగా నుండని యీ



కర్మనాశకం భగవంతు మాయ  
చున్నాను. దైవము మీమనస్సులయందు  
లేని యనాధయువతులను రక్షింప సహాయపడు.  
దక్షించునుగాక !

---